

UNIVERSAL

LIBRARY

OU_194017

UNIVERSAL
LIBRARY



[भाग ५ वा]

यशवंत गोपाळ जोशी

प्रथमावृत्ति

२१ जानेवारी १९४०]

(हर्व इक लेखकांचे स्वाधीन)

मुद्रक व प्रकाशक— लक्ष्मण नारायण चापेकर, आर्यसंस्कृति मुद्रणालय,
१९८(१७) सदाशिव पेठ, टिळक रस्ता, पुणे २.

अनुक्रम

		पृष्ठ
१ एक स्वभावचित्र.	.	१
२ उन्माद.	.	१७
३ सुरवात आणि शेवट	.	२८
४ वस्ताद	.	४४
५ चळवळी कशा चालतात ?	.	५४
६ पैसे कसे संपणार ?	.	६४
७ पुरुषांचे भाग्य	.	७४
८ जात	.	८२
९ सखाराम.	.	९३
१० विकास	.	१०७
११ योगायोग	.	१२१
१२ तो दिवस !	.	१३६

श्री. यशवंत गोपाळ जोशी

यांचीं इतर पुस्तके

कथासंग्रह

पुनर्भेट भाग १ ला (द्वितीयावृत्ति)	१-४-०
पुनर्भेट भाग २ रा	१-०-०
पुनर्भेट भाग ३ रा	१-४-०
पुनर्भेट भाग ४ था	१-४-०
तुळशीपत्र	१-८-०

नाटके

संगीत भोळा शंकर	१-०-०
संगीत श्रीमुखांत	०-१२-०
बोलका सिनेमा	०-८-०

कादंबन्या

हिरकणी (शिल्षक नाई)	
होमकुंड (पूर्वार्ध)	२-०-०
श्रीकान्त	१-०-०
त्रिदोष	१-०-०
पडसाद	२-०-०

एक स्वभावचित्र :

:: १

पुण्याहून मुंबईच्या प्रवासाला निघालो होतो. गाडीला अद्याप बराच अवकाशाही होता आणि गाडीत गर्दीही फारशी दिसत नव्हती म्हणून बसलेल्या जागेवर टोपी ठेवून प्लॅटफॉर्मवर कांहीं वर्तमानपत्रे विकत घेण्याकरितां म्हणून उतरलो. एक दोन वर्तमानपत्रे विकत घेतलीं आणि तीं तशीच हातांत बाळगून प्लॅटफॉर्मवर हिंडणारी माणसे पहात वेळ काढू लागलो.

कांहीं वेळाने गाडी सुटण्याची घंटा झाली आणि मी घाईघाईने माझ्या ढब्यांत शिरलो.

पण आतां ढब्यांत भयंकर गर्दी झाली होती. कित्येक लोक उमे होते. मी माझ्या जागेपाशीं आलो. तें एक तीन माणसांचे बाक होतें, तें एकाच इसमानें अडविले होतें आणि तो इसम माझी टोपी हातांत घेऊन बसला होता.

मला पहातांच त्याने विचारले, “ही टोपी आपली वाटतं?”
“होय, मी बसलो अगहें तिथं!”

तो मोळ्यांदा हंसत म्हणाला, “होय का ? पण आतां मी बसले आहें इथं ! तरी हरकत नाही. आपण वसा इथं !” असें म्हणून औदार्य दाखवीत त्यानें मला शेजारीं बसायला जागा दिली आणि तो स्विडकींतून बाहेरचं सौंदर्य पाहूं लागला.

मला त्या माणसाची मौज वाटली. तें तीन माणसांचे बाक होतें. एका माणसाच्या जागेवर त्यानें आपले सामान ठेवले होतें, एका माणसाच्या जागेवर तो ऐसपैस बसला होता आणि राहिलेल्या थोड्याशा जागेवर मी कुचमलेला बसलो होतो. गाडीनें वेग घेतला आणि गाडी चालू झाली. माझी जागा पटकावून बसलेल्या माण-सानें एकवार माझ्याकडे पाहिले आणि मी त्याच्या पचनीं पडलो ही त्यानें आपल्या मनांत खात्री करून घेतली आणि नंतर तो डब्यांत सभोवार पाहूं लागला.

समोरच एक मनुष्य दोन माणसांची जागा अडवून ऐसपैस बसलेला त्याला दिसला.

त्याला कसली हिरुरी आली कुणाला ठाऊक. तो एकदम त्या माणसाजवळ गेला आणि त्याला अधिकारवाणीने म्हणाला, “अहो मिस्टर, हें काय आपलं घर समजलांत कीं काय ? अगदीं ऐसपैस बसलां आहांत ? जरा सरकून वसा. तीं माणसं उभीं आहेत ना तिथं ! त्यानींही तिकिटं काढलेलीं असतील !”

चांगले बोलणाऱ्या माणसांबद्दल वाईट बोलणे लोकांना केव्हांही कठीण जातें ! तो मनुष्य निमूटपणाने नीट बसला. नंतर तो सामाजिक कार्यकर्ता जागा न मिळाल्यामुळे ताटकळत उभ्या राहिलेल्या माणसांपैकीं एकाजवळ गेला आणि म्हणाला, “अहो तुम्ही ! वसा ना तिथं—”

—पण त्यांनी सांगितलेला माणूस त्या रिकाम्या जागेवर बसायच्या अगोदर दुसराच एक माणूस त्या रिकाम्या जागेवर जाऊन बसला. तें पाहून त्या सामाजिक कार्यकर्त्याला मनस्वी राग आला.

तो एकदम पिसाळून म्हणाला, “अहो मिस्टर ! आपल्याकरतां नव्हती केली ती जागा !”

पण त्या बसलेल्या माणसानें आपल्या खिशांतले तिकिट त्या सामाजिक कार्यकर्त्याला दाखवीत म्हटले, “मीही तिकिट काढलं आहे म्हटलं !” एवढें म्हणून त्यानें खिडकीबाहेर पाहायला सुरवात केली !

तो सामाजिक कार्यकर्ता त्या बेमुर्वतखोरेपणानें खूप चिडला आणि म्हणाला, “आपल्या लोकांत शिस्तच नाहीं मुळीं ! अहो मिस्टर, उठा. मी ती जागा आपल्याला लाभू देणार नाहीं !”

“कां हो ?”

“कारण ती जागा मी रिकामी केली आहे !”

‘थँक्सू !’ बसलेला माणूस म्हणाला.

“मला जरूर नाहीं तुमच्या थँक्सूची ! बोला तुम्ही ऐकणार का नाहीं माझं ?”

“पांच मिनिटांनी उत्तर देईन या प्रश्नाचं !”

“मला आतां पाहिजे !”

“मिळायचं नाहीं !”

या आणि अशा प्रश्नोत्तरांत पांच मिनिटे निघून गेलीं आणि गाढी खडकी स्टेशनला थांबली.

तो बसलेला माणूस आपले सामान घेऊन उतरूं लागला.

“कां हो ! आतां कां घाबरून दुसऱ्या इव्यांत पळतां !”

तो माणूस प्रॅटफॉर्मवर उतरत म्हणाला, “माझं तिकिट खडकीचंच आहे ! आणि तुम्हाला घावरायला तुम्ही कोण ? स्वतःच्या करमणुकीकरतां आणि बडेजावीकरतां उसनी ऐट मारणारे खूप सार्वजनिक कार्यकर्ते पाहिले आहेत मी ! नव्हे, लोकांना त्यांचाच हल्ळीं फार त्रास होतो आहे !”

अपमान ! अपमान !!

पण सामाजिक कार्यकर्त्याला तो सहन करावाच लागतो ! कारण भावी मानमान्यतेचीं आणि पुढारीपणाचीं बीजें त्यांतच सांठविलेली असतात !

“काय मगरुर होता हो !” कुटून तरी सहानभूति मिळविण्याच्या आशेने त्याने डब्यांत चौकेर पहात म्हटले.

“चालायचंच !” एकाला अगदीच गप्प बसून कंटाला आला होता तेव्हां तोडाचा चिकटा घालविण्याकरितां तो म्हणाला. येवढेच नव्हे तर आपत्याजवळची सिगारेटही त्याने त्या सामाजिक कार्यकर्त्यापुढे केली.

तो सामाजिक कार्यकर्ता या सहानुभूतीने खुशीत आला. त्याने ती सिगारेट पेटविली, त्या धुराने आपला अपमान शांकून टाकला आणि पुन्हा तो डब्यांत चळवळ करायला उठला !

एक तरुण मुलगी एका बाकावर दोन पोरे घेऊन बसली होती आणि त्या बाकाला टेकून एक म्हातारा उभा होता.

“अहो बाई,” तो सामाजिक कार्यकर्ता त्या बाईला म्हणाला, “इयं गर्दी करण्यापेक्षां बायकांच्या डब्यांत जाऊन कां बसत नाहीं ! इयं कां गर्दी विनाकारण ? बघा की तुमच्याच शेजारी हे म्हातार-बुवा उमे आहेत- उठा !”

आपल्या लोकांची मने आणि कान असे तयार झालेले आहेत कीं कुणी सांगेल तें विचार न करतां श्रद्धेनें ऐकायचें ! ती तर बोलून चालून वाईच. ती आपली उटूं लागली. पण तिच्या शेजारी उभा असलेला तो म्हातारा तिला म्हणाला, “कुठं चाललीस ? कांहीं उठायचं कारण नाहीं. बस तिथंच !”

त्या मुलीला पुन्हा हें ऐकायला मिळालें—ती पुन्हा खालीं बसली !

“अहो ! तुमचीच सोय पहातो आहें मी !” सामाजिक कार्यकर्ता.

“तें मला समजतंय—” म्हातारा कोकणी आवाजांत म्हणाला.

“मग ?”

“मग काय ? आहे हें ठीक आहे ! ती माझी मुलगी आहे आणि ती तिथंच बसायला पाहिजे ! आमची सोय आम्ही पूर्णपणे जाणतो !”

“पण आपल्यासारख्या वृद्धांनी उभें राहून—”

“अहो चालायचंच ! चांगलीं चांगलीं माणसं अवेळीं मरतात आणि तुमच्या-आमच्यासारखीं विनाकारण जगतात— आपण मरून त्यांचं आयुष्य कांहीं वाढवितां येत नाहीं ना आपल्याला ! जगांत अशी सोय गैरसोय चालायचीच !”

इथेही त्या तरुण कार्यकर्त्यांची चळवळ घंडावली !

पण त्याला कांहीं स्वस्थ बसवेना. त्या डब्यांतली समाजाची घडी कांहीं त्याला नीट बसवितां येईना. तेव्हां त्यानें डब्यांत विचारक्रांति करायचें ठरविलें ! पण ती अगोदरच होत चालल्याचें त्याच्या अनुभवाला आलें. तो बोलण्याकरितां माणसें शोधूं लागला !

एका खादीवेषधारी माणसाजवळ जाऊन तो गांधींची सुति करूं लागला. पण प्रथ्युत्तर म्हणून त्याला त्या खादीवेषधारी माणस-कळून गांधींची निंदा ऐकूं आली ! म्हणून अद्यापही हंगेरियन टोपी

वापरणाऱ्या सदृश्यस्थाजवळ तो ‘हिंदु महासमे’ची चौकशी करूं लागला तर तो अस्सल गांधींच्या बाजूचा निघाला ! आणि खादी वापरणे आपल्याला पूर्वसवयीमुळे जमत नाहीं पण खादीशिवाय स्वराज्य मिळणे कसे अशक्य आहे हेच तो त्याला समजावून द्यायला लागला !

जवाहरलालसारख्या पोशाखांत त्याला एक तेजस्वी तरुण दिसला म्हणून त्याजवळ तो राजकारणविषयक बोलूं लागला तर तो एका सिनेमा कंपनीचा ॲडव्हरटाईशिंग मॅनेजर निघाला ! आणि राजकारणाबद्दल तो आपल्या भाषेत बोलूं लागला, “धन्य आहे बुवा गांधींची ! त्यांनी आपली चळवळ किती आठवडे टिकविली आहे ! आम्ही येवढी जाहिरातबाजीची सरकस करतो—पण आमचा एखादा चित्रपटसुद्धा इतके आठवडे टिकवितां येत नाहीं आम्हांला ! आणि हें राजकारण इतके आठवडे कसं टिकवितात राम जाणे !” आणि असें तो बोलल्यानंतरही तो सामाजिक कार्यकर्ता जेव्हां हंसला नाहीं तेव्हां त्यानें आपल्या बुद्धीचा तोच अपमान मानून एक मोठा चिरूट शिलगाविला आणि त्यांतून निघणाऱ्या धुराकडे तो ‘सिनेमा शो’ सारखा पाहूं लागला !

एका निवरट चेहऱ्याऱ्या, तांबऱ्या भडक डोळ्यांच्या व फेज कॅप डोक्याला अडकविलेल्या एका मवालीवजा माणसाकडे तो वळला तर त्या मवालीवजा दिसणाऱ्या माणसानें एक रामदासांचा श्लोक ठणकावून म्हणून तो हैदराबाद सत्याग्रहाला निघाल्याचे त्यानें जाहीर केले !

असल्या गंमती मी पहात होतों आणि तो अनुभवीत होता ! आणि मला आणस्वी एक जादा गंमत अनुभवायला मिळत होती. ती

म्हणजे त्या समाजकार्यकर्त्यांची ! कारण तोही एक नमुनाच होता !

तो प्रवासाला निघाला होता का लोकसेवेला ?

पोहायला न येणारा पण पोहायची इच्छा असलेला माणूस जसा कांठचेंच पाणी उसळवून किंवा हातानें थोपटून खराब करीत बसतो त्याप्रमाणे त्यानें चालविले होतें. शेवटीं तो कार्यकर्ता कंटाळला आणि परत आपल्या जागेकडे बळला.

तो तेथून गेल्यामुळे मी जो ऐसपैस बसलो होतो तो तो जवळ येतांच पुन्हा आकुंचन पाऊन बसलो.

तेवढ्यानेही त्याला आपला मोठेपणा दाखवायला सवड मिळाली. माझ्याकडे खुशीत पहात तो हंसत हंसत म्हणाला, “असू या ! असू या ! तुम्ही कां असे बसतां विनाकारण ? हीं काय वर्तमानपत्रं वाटतं ? आजचींच ? विकत घेतलीत तुम्हीं ? बैरेच शोकी दिसतां आणि अद्याप उघडली नाहींत ?” —पण त्यानें तें माझें राहिलेले काम केले आणि पांचसहा मिनिटांत त्यानें ती सर्व वर्तमानपत्रे चाढून संपविलीं.

नंतर एक दोन मिनिटे तो स्वतःशींच कसला तरी गंभीर विचार करीत होता. नंतर स्वतःशींच थोडासा खिन्ह हंसला. नंतर खिडकींतून आंत शिरणारें ऊन त्यानें आपला हात तिथें ठेवून किती कढत आहे हे पाहिले. आतां चेहऱ्यानें तो अगदीं मलूल झाला होता आणि तसल्याच आवाजांत मला तो म्हणाला,

“कांहो ? मी बोलू का तुमच्याजवळ कांहीं ?” आतांपर्यंतच्या त्याच्या वागणुकीत न दिसणारे मार्दव त्याच्यांत दिसूं लागले होतें !

कदाचित् आतांपर्यंत तो दुसऱ्यांच्या आयुष्याशीं खेळत होता आणि आतां स्वरथ बसल्यामुळे मनांतस्या मनांत त्यानें स्वतःच्या आयुष्याकडे पाहिले असावें आणि त्यामुळे ती मार्दवता आणि

तिच्या आड ल्पलेले तें कारण्य आले असेल का ?

पण माझ्या मनांत येणारे ते विचार सांवरीत मीही साळसूद-
पणानें म्हटले, “बोला कीं !”

“जग सुधारत आहे का बिघडत आहे ? आपले काय मत आहे ?”

“पहिल्यांदा आपलं मत ऐकायला मिळालं तर बरं.” मी म्हटले.

तो एकदां खूप मोळ्यांदा हसला, आणि डब्यांतल्या विजेच्या
दिव्यावर नजर रोखीत म्हणाला,

“जगाचे विचार फार झपाठ्यानं सुधारत आहेत पण वागणूक
मात्र तितक्याच झपाठ्यानं बिघडत आहे असं माझं मत आहे ! पण
हे माझं चालू आठवड्यांतलं मत आहे बरं का ! कांहीं दिवसांपूर्वी
मला असं वाटत नव्हतं. सध्या वाटतं आहे—पण आणखी कांहीं
दिवसांनीं मला असंच वाटेल असं सांगतां येत नाहीं !—बरं चहा
वगैरे घेणार का कांहीं ?”

“घेऊं या कीं !” चहावाला आमच्याभोवती शुटमळत होताच.
मी दोन कप चहा सांगितला.

“मला वाटतं आपण चहाच्या अगोदर खाऊं या कांहीं तरी !”
या बोलण्यापाठीमार्गे, कां कुणाला ठाऊक, मला थोडीशी केविल-
वाणी वखवख वाटली.

“बरं सांगा काय इवं तें !” मी म्हटले.

आमचें खाणे आणि चहा झाला.

पैसे मीच चुकते केले.

“ओ थँक्स !” त्याने पावती दिली व पुढे तो म्हणाला, “बरं,
जगाबद्दल आपलं मत ऐकायचं राहिलंच !” त्याने पुन्हा पृच्छा केली.
“आतां मी मधेंच विचाळंका कांहींतरी ?”

“खुशाल !”

“आपला व्यवसाय ?”

“परीक्षा पास होऊन झालीं दोन तीन वर्षे. व्यवसाय अजून ठरायचा आहे !”

“इतकी दिरंगाई ?”

“माझ्या हातांत काय आहे ? माझा व्यवसाय परिस्थिति ठरवणार !”

“लग्न वैगैरे कांहीं ?”

“अद्याप नाहीं !”

“इतक्यांत विचार नाहीं वाटते ?”

त्यानें अत्यंत निराशेने विकट हास्य केले.

“कां- कांहीं प्रणयभंग वैगैरे ?” .

“हो- तसंच !” खूप हसला तो. “पण तो एकतर्फीच वरं का ! मी प्रेम करण्याचा प्रयत्न केला बन्याच ठिकाणी ! पण माझ्यावर कोणीच प्रेम केलं नाहीं ! गांवांत आणि वर्तमानपत्रांत खूप प्रेमाच्या भानगडी ऐकायला मिळतात- त्या तसल्या पोरी कुठं असतात कुणाला ठाऊक ! का प्लेगाच्या दिवसांत केस होते एखादीच पण बन्नाच फार होतो- तसं आहे का कांहीं कुणाला ठाऊक !” या बावर्तीत त्याच्या बोलण्यांतला तो विषण्ण विनोदी सूर मला सहन होईना. मी त्याच्याकडे जरा आसथेवाईकपणानें पाहूं लागलो !

तो नाकीडोळी देखणा दिसत होता. त्याचे डोळे सतेज होते. त्याच्या दृष्टीत एकप्रकारची बोंच होती. अतृप्तपणा होता. बखबख होती. शाडावरचे एखादे तयार फळ हात न लावतां विशांकरितां मुद्दाम शाडावरच वाळूं चावें तसा तो-देहानें, मनानें, विचारानें

वाळत चाललेला दिसला !

“मग आतां काय ब्रह्मचारी राहण्या विचार आहे कीं काय आपला ?” मीं कांहीं तरीच विचारले.

“तो आपोआपच ठरवावा लागेल बहुतकरून ! माझ्या हातीं काय आहे ? पण समजा तसं जरी झालं तरी तें आयुष्यभर झेपेल असं नाहीं वाटत आपल्याला ! नेहमीं परवडत नाहीं किंवा धारिष्ठ झालं नाहीं तरी एखाद्या वेळेला तरी वाममार्गानं तें सुख न हाताळणं अशक्य वाटतं मला !”

मला विषय बदलावासा वाटला.

“आता कुठं प्रवासाला ?”

“हं !”

“कुठपर्यंत ?”

“कदाचित् पुढच्याही स्टेशनवर उतरीन किंवा मुंबईपर्यंतही येईन ! सध्या कांहीं दिवस प्रवासांत घालवायचे ठरवले आहेत मी !”

“मगाच्या आपल्या बोलण्यावरनं सहज विचारतो— आपला राजकीय पक्ष ?”

“तसं कोणतंच लेबल नाहीं वापरीत मी ! कारण अजून...अन् लेबलाशिवाय काय नडतं आहे ? अहो, पक्षाचं लेबल म्हणजे निब्बळ फसवणूक ! तसलं संधिसाधु राजकारण नाहीं आवडत आपल्याला ! थोडक्यांत सांगायचं म्हणजे व्यवहारांत अद्याप मी कच्चा आहे आणि खरं सांगायचं म्हणजे अद्याप मी काय आहें तें माझं मलाच कळलेलं नाहीं !”

‘हे आमचे बोलणे चालले होते तोच गाडीने तळेगांव स्टेशनांत प्रवेश केला आणि तळेगांव स्टेशन सोडतांना आम्ही बसलो होतों.

त्याच्या अगदीं विशद्द टोकानें आमच्या डब्यांत तिकिट इन्स्पेक्टरने प्रवेश केला !

तिकिट इन्स्पेक्टरने डब्यांत चढतांच एकवार सर्व डब्यांत निरखून पाहिले. अर्थात् माझा नूतनपरिचित दोस्तही त्याच्या चाणाक्ष नजरेतून सुटला नाहीं !

आणि त्या दोघांची नजरानजर होतांच तो माझा दोस्त एकदम हसत हसत उठला आणि त्यानें तिथूनच त्या इन्स्पेक्टरला राम राम ठोकला !

मला वाटलं त्यांची एकमेकांची जानी दोस्ती असावी !

तो दोस्त आपलं सामान आवरू लागला आणि मला म्हणाला, “मला इथंच उतरायला पाहिजे हंड ! हे महाराज भेटले ना आज इथंच—मला वाटलं होतं कीं कदाचित् आज मुंवईपर्यंत जातां येईल—”

“का तुमचं त्यांचं कांहीं नातं ?”

“वा ! अगदीं जिब्हाळ्याचं ! त्यांच्या हद्दीत फिरतों ना आम्ही ! आणि तें त्यांना कायद्यानं चालूं देतां येत नाहीं ! यांच्या हद्दीत फिरायला तिकिट काढावं लागतं— आणि तें आज मीं काढलेलं नाहीं— आणि कधीं काढीतही नाहीं. कारण काय, मला शक्यच नाहींते— !”

मला आतां कुठं त्याची थोडी थोडी ओळख पटू लागली होती.

“—असं पहा,” तो पुढे म्हणाला, “आमची इच्छा नसतांनाच आमचं आयुष्य सार्वजनिक होऊन गेलं आहे !—म्हणजे काय — सर्वांचा संबंध येतो आमच्या आयुष्याशीं ! मला कांहीं मतं आहेत पण तीं परिस्थितीनं संभाळतां येत नाहींत ! कांहीं सार्वजनिक कार्य करायची इच्छा आहे ! याच्यांतूनच कांहीं कार्य करायला कधीं सवड सापडली तर ऐकाल तुम्ही सुद्धां आमचं नांव वर्तमानपत्रांतून

कधींतरी ! इच्छा बळकट आहे— आशावाद जवरा आहे—”

इतक्यांत तो तिकिट इन्स्पेक्टर त्याच्याजवळ आला आणि चिन्हून म्हणाला,

“अहो साहेब ! आतां फार झाल हं तुमचं ! सुशिक्षित आहांत— आणि असालही कदाचित् परिस्थितींत. म्हणून आतांपर्यंत तुम्हांला गांडींतून उत्तरवीतच आलो. पण आज मात्र तुमच्यावर खटला—”

“काय म्हणतां काय ? खरंच ?” त्यानें हंसत हंसत विचारले. “वाः ! मग आज माझ्या आयुष्यांत कांहींतरी प्रगति होणार म्हणायची ! वाः छान !”

त्या इन्स्पेक्टरला आतां आपले शहाणपण त्याला ऐकवायची इच्छा झाली. तो म्हणाला, “फुकट फिरायचं आणि गांधी टोपी आणि खादीचे कपडे घालून— गांधी-तत्त्वज्ञानाची विटंबना नाहीं का यांत ?”

तो तरुण अत्यंत कडवटपणानें परिस्थितीचा विनोद करीत म्हणाला, “यांत गांधी-तत्त्वज्ञानाविरुद्ध काय आहे ? महात्मा गांधी नाहींत का कॅग्रेसचं चार आण्याचंसुद्धां तिकिट न काढतां सबंध कॅग्रेसवर हुक्मत चालवीत ! तो विदाऊट तिकिट कार्यक्रम तुम्हांला आवडतो ! आणि आमचा विदाऊट तिकिट प्रवास—?”

“पण हा प्रवास करण्याची जरूरी काय तुम्हांला ?” इन्स्पेक्टर.

“मग काय करणार दुसरं ? वर्षभर घरीं बसून काढलं— आतां जरा प्रवास करतो— आणि हे कपडे मताकरितां नाहींत हो— स्वतार्हकरतां आहेत ! ज्याच्या ज्याच्या अंगावर खादी आहे किंवा प्रसंगपरत्वे ज्यांनी आपलीं मतं रंगवून वर खादीचे अभे चढविले आहेत ते ते काय शुद्ध सात्रिक समजतां की काय तुम्ही ?”

“मला वादविवाद करायची जरूरी नाही— आपण त्या कोपन्यांत

जाऊन उमे रहा जरा—” तिकिट इन्स्पेक्टर चिठ्ठन म्हणाला. मी तिकिट इन्स्पेक्टरला जरा बाजूला घेऊन कांहीं सांगितले आणि त्यानें संमति देतांच मी माझ्या नवीन दोस्ताला परत जाग्यावर बसायला सांगितले !

तो येवढे सर्व इसत खेळत बोलत होता. पण एकीकडे तो खूप धामाघूम शाला होता. डब्यामध्ये सार्वजनिक चळवळ करणारा माणूस ‘विदाऊट तिकिट’ असत्याचे कळत्यावरून डब्यांत खूप हँशा पिकला होता ! पण सार्वजनिक कार्यकर्त्याला जोपर्यंत लोक पगार मोजीत नाहीत तोपर्यंत लोकांनी असे थोडेसे कुठे स्वार्थाचे खरूज, नायटे दिसले तर कां इसावें ? सार्वजनिक कार्यकर्ते कांहीं संस्थानिक नसतात ! आतां एखादा तसाच निःस्वृह असेल तर आनंदाची गोष्ट आहे ! पण चारित्र्याकडे फारसे पहायचे नाहीं असा काणाडोळा लोकच दाखवितात ना ? जिभेची वळवळच प्रभावी ठरते ना ?

सार्वजनिक कार्यक्रमाचा उपयोग लोक मनोरंजनाकडे करून घेतात ! आणि मनोरंजक कार्यक्रमांतले खिळाडू सहजच चारित्र्यानेथोडे सैल असणारच !

वास्तविक असें असू नये ! पण आपल्याला हसायला इवें असतें, आणि ते आपणाला हसवितात ! संपला तुमचा त्यांचा संबंध ! चारित्र्य ही जुनी गोष्ट आहे ! सध्या चारित्र्याची भूमिका आतषबाजीनें घेतली आहे !

त्यानें आपला घामेजलेला चेहरा खिशांतल्या हातरुमालानें पुसला आणि जरा लाजूनच माझ्या शेजारीं बसला.

“मला वाटतं माझ्याशीं बोलायला आतां तुम्हांला कमीपणा वाटेल—” त्यानें मला विचारले.

“कांहीं कारण दिसत नाहीं तसं !”

“काय होतं बघा—शिक्षणानं मनं जिवंत होतात ! आपल्याला असं कांहीं तरी स्वतंत्र घाठूं लागतं आणि तें बोलायला सापडलं नाहीं की मग मन पिसाळतं ! कित्येकांचीं पोटापेक्षां मनं जास्त जिवंत असतात—त्यापैकीं मी एक आहें ! म्हणजे पोटाची कांहीं अगदीच उपासमार सहन होत नाहीं मला !”

मध्ये तो दोन चार मिनिटे बोलायचा थांबला आणि पुढे म्हणाला, “आतां मगाशीं मीं तुम्हांला चहापाण्याची आणि खाण्याची इच्छा दर्शविली पण किती सभ्यपणानें ? अहो, खिशांत तांबडी शिवराई नाहीं माझ्या ! मीं सिगारेट ओढायला लागल्याला एकदोन वर्ष झालीं, पण शपथेवर सांगतों तुम्हांला अद्याप मीं पै खर्च केली नाहीं त्याकरितां ! मिळाल्या तर सारखा ओढतो—नाहीं तर नाहीं ! अशी अनिश्चित चैन असते माझी !”

मी आपल्या खिशांतली सिगारेट त्याच्यापुढे केली आणि ती तो मोकळेपणानें ओढूं लागला आणि त्या सिगारेटवरची क्षणानें राख झाडीत तो म्हणाला, “तिकिट नसलं तर डव्यांतनं उतरवायचा कायदा आहे—तसं जगायचं नसलं तर आत्महत्या करायला परवानगी कां असूं नये ? नाहींतर मग शिक्षणानं तरुणांचीं मनं पेटवूं नयेत ! चांगलं काय आहे तें आम्हांला समजावून देतां—आणि तसं वागण्याची सोय नाहीं—कंटाळा आला का तुम्हांला ?”

“नाहीं बुवा !” मीं म्हटले.

“तेब्हां हा हिणकसपणा मीं आयुष्यांत पत्करायचा ठरवला आहे ! सभ्यपणानं असा कुणाजवळून तरी चहापाणी काढतो—जमेल तितका प्रवास करतो—खालीं उतर म्हटले खालीं उतरतो !

मी म्हणतो लोकांचीं माझ्याविषयींचीं मतं बदलतील पण माझीं
मतं तर कायम राहतील ! तेवढंच बौद्धिक समाधान ! !”

“बरं, तुमचीं अर्शीं मतं तरी काय आहेत ?”

“मतं कसलीं आर्लीं आहेत हो ! मनःप्रवृत्तीचा एकप्रकारचा
मोकळेपणा ! आतांपर्यंत चार दोन ठिकाणीं वर्तमानपत्रांत नोकच्या
केल्या— मनाची फार कुचंबणा व्हायला लागली ! पण आतां ठरवलं
आहे पोटापाण्याकरितां बौद्धिक विभांगात नोकरी नाहीं पहायची !
शारीरिक कष्टाची नोकरी पहायची, कीं जिथला मालक आपल्या
शरीरावर हुकमत चालविल— मनावर चालविणार नाहीं ! बरं तें
जाऊ द्या ! तिकिट इन्स्पेक्टरला काय सांगितलंत तुम्हीं ?”

“तुमच्या तिकिटाचे पैसे मी देतों म्हणून ! चला आज माझ्या-
बरोबर मुंबईला.”

“चला कीं ! मला नाहीं त्यांत कांहीं लाजिरवाणं वाटत आतां !
तुम्ही शोकाकरितां तिकिट काढून सिनेमा पहात असालच कीं नाहीं !
तुम्ही माझ्या तिकिटाचे पैसे खर्च करणार आहांत त्याबद्दल मी
माझ्या आयुष्याचा आणि विचारांचा चित्रपट मी तुम्हांला दाखवा-
यला तयार आहें ! सौदाच समजा ना हा एक !”

“काय समजायचं तें माझं मी ठरवीन. तुम्ही माझ्याबरोबर
मुंबईला चला. मी एक दिवस रहाणार आहें तिथं आणि परत या
माझ्याबरोबरच. माझाही धंदा आहे. मी करतों तुमची व्यवस्था
कांहीं तरी !”

“कांहीं हरकत नाहीं ! पण माझ्या मतांची वाट काय ?” आणि
स्वतःच्या पोटावर हात चोढीत तो म्हणाला, “हा खड्डा तुम्ही भर-
णार म्हणून माझ्या मतावर नाहीं ताबा चालवितां येणार तुम्हांला !

माझी मतं—मतं म्हणजे काय जिथं जै चांगलं दिसेल तें चांगलं म्हणावं आणि तिथंच कांहीं वाईट दिसलं तर तेंही मोकळ्या मनानें बोलायला कोणाचं माहात्म्य आड येऊ नये ! हिंदुस्थानांत ज्या ज्या चळवळी चालू आहेत त्या जर हिंदुस्थानच्या अंतिम चांगल्या-करितांच सर्वजन करतात तर सर्वोकडे सारख्या आपुलकीनें पहातां यावं—मी हथें आहें म्हणून तिथं असतां कामा नये असा दंडक नसावा ! व्यक्तिपूजा डोईजड होऊ नये ! जातीय संघटना असावी पण तीत जातीयतेचं विष असू नये ! सिनेमाकंपर्नीतल्या पात्राप्रमाणें आपल्या पुढान्यांनीही नटसम्माट, गायनभैरव अशांसारख्या झुझार-दरकदार इत्यादि विनाकारण पदव्या बापरून स्वतःची शोभा करू नये व दर्प वाढवू नये— अणि लोकांनी त्यांची तशी शोभा करायची ठरविली तरी त्योनीं ती चालू देऊ नये— वगैरे वगैरे खूप किरकोळ वाटतं मला—”

“चला तुम्ही माझ्यावरोवर ! दुम्हांला काय वाटायचं तें वाटू द्या ! मी तुमच्या पोटापाण्याची व्यवस्था करतो—आणि त्यांत इतर बाबतीत काय पण खुद माझ्यावद्दल जरी तुमचं मत विरुद्ध क्षालं तरी मला कांहीं वाटायचं नाहीं त्याच्यांत !”

तोंच तिकिट इन्स्पेक्टर पुन्हा माझ्याजवळ आला. मी त्याच्या तिकिटाचे पैसे देऊ लागलो. आणि सहज मीं त्याच्याकडे पाहिले—

— सवंध आगगाडीचा मालक असल्यासारख्या रुबाबांत तो एटीनें बसला होता. कारण कोणी का देईना— आज त्याच्या तिकिटाचे पैसे रेखेला मिळाले होते !

वास्तविक मी सांगणार असलेली गोष्ट आहे एका सिनेमा कंपनीतील. पण उगीच कुणावदल स्पष्ट कशाला लिहा ! आपण असें समजूळ कीं ती एका गिरणीतील गोष्ट आहे ! गिरणी म्हणजे केवढी गिरणी ?—अगदीं मोठी गिरणी.

आणि आपण असें समजूळ या— कीं त्या गिरणीचा वार्षिक वाढदिवस करण्याची रीत आहे— आणि त्या दिवशीं सत्यनारायण करण्याचीहि त्या गिरणीत पद्धत आहे.

—आणि आपण असें समजूळ कीं त्या गिरणीचा मालक चांगला आहे. फक्त त्याच्यात दोप येवढाच आहे कीं आपण जितके चांगले आहोत त्यापेक्षां आपण जास्त चांगले आहोत असें दाखविण्याची त्याची लक्ब आहे.

—मला त्या मालकाविषयी आदरही आहे आणि चीडही आहे. आदर अशावदल कीं तो मूळचा चांगला आहे आणि चीड अशावदल कीं अवान्तर चांगुलपणाची खूप फेस पावडर त्याला आपल्या

तोडला लावायची संवय आहे !

— समजा एक खाटिक आहे. बिचाऱ्याचा घंदाच पडला तो. एरवीं स्वभावानें तो चांगलाही असू शकेल— पण तो जर असें सांगू लागला की, ‘जनावरांची दुःखं कमी करण्याकरितां— माझ्या अंतः-करणाला पसंत नसतांना सुद्धां— मी हा घंदा काढला आहे, आणि यांत समाजकल्याण आहे ! धर्माची उन्नति आहे !! देशाची सेवा आहे ! !’ तर काय वाटेल आपणाला ?— जे आपल्याला वाटेल तेंच मला त्या मालकाबद्दल वाटते

* * *

आज त्या गिरणीचा वाढदिवस होता. ‘सबंध गिरणी शृंगारलेली होती. वाहेरच्या मोकळ्या पटांगणांत मोठा थोरला मंडप घातला होता. चित्रविचित्र झालरीनीं तो शृंगारला होता. ‘काम करतांना स्वार्थाची हिणकस भावना मनांत ठेवू नका !’ ‘कामाकरितांच काम करा !’ वगैरे वगैरे नाना श्रुतिवोध-वाक्यांचा पाठ्या रंगवून मंड-पांत लाविल्या होत्या. लोक नेहमीं समारंभप्रिय असतात. सर्व लोकांनी त्यांत हैसेने भाग घेतला होता.

सकाळी मालकांना मानपत्र अर्पण करण्यांत आले. त्या मान-पत्रांत कामगारांनी मालकांची खूप खूप स्तुति केली होती. मानपत्रांतील वरची अलंकाराची भाषा जर काढून टाकली तर खाली येव-ढींच उघडीबोडकीं वाक्ये शिळ्क राहिलीं असर्तीं, ‘आपण मालक आहांत— इलाज नाही— यापेक्षां जास्त काय सांगावे ? नशीब आपल्या बाजूचे आहे— आपण त्याला कर्तवगारी म्हणत आहांत. आम्हांला मंजूर नाही ! जोपर्येत नशीब आपल्या बाजूचे आहे तोपर्येत अर्थात् आम्हीही आपल्या बाजूचे आहोत. फार काय लिहावे ! आपण

मनांतून हें जाणतांच, हे विनंति !'

त्या मानपत्राला मालकांनीही उच्चर दिलें,

"आपण मला मालक समजतां पण मीही तुमच्यापैकीच एक नोकर आहें—" वगैरे वगैरे ! लोक जाणून होते—हा समारंभ आहे. यांत बोललेल्या शब्दांच्या अर्थाकडे लक्ष घायचें नसतें !

कामगार मनांत म्हणत होते, "चुकून चांगलं बोलतो आहेस—बोल ! वर्तमानपत्रांतील स्फुति पाहिजे आहे लेकाला !"

आणि मग संध्याकाळीं सत्यनारायणाच्या पूजेला सुरुवात झाली. गांवांतील मोठमोठी मंडळी जमा झाली. कामगारांनी मनांत धसका घेतला ! इतके लोक यांचे वाहेरचे पाठीराखे आहेत. यांच्यावद्दल वाईटही जरा कमीच बोललें पाहिजे वाहेर !

सत्यनारायणाला सुरुवात झाली. मालक सुरुवातीपासून हजर होते. किंती ध्यानमग्न चेहेरा दिसत होता त्यांचा ! आपण असें समजूं या कीं ते पोथीच ऐकत होते !

शेवटीं आरती झाली. तीर्थप्रसाद वांटला गेला.

—आणि नंतर एक खास प्रोग्राम होता.

त्या गिरणीत एक मोठा नोकर होता. त्याला पगारही खूप होता. तो पट्टीचा गाणारा होता. तो गवयाचा धंदा करीत नसे—पण तो जर धंद्याला बाहेर पडला असता तर त्याला मिळत असलेल्या पगारापेक्षां त्याला गाण्यावरच किंती तरी अधिक पैसे मिळाले असते.

—त्यानें गाण्याला सुरुवात केली. तो अगदीं मनापासून गाऊं लागला. त्यामुळे गाण्याला सुरुवातीपासूनच खूप रंग भरला ! सर्व स्लोक ढोलूं लागले. तल्लीन झाले.

—पण तें मालकाला सहन झालें नाहीं !

— सर्व लोक तल्लीन झाले— आणि आपणही नुसतेच तल्लीन झालों तर आपले वैशिष्ट्य काय राहिले त्यांत ?

— काय वैशिष्ट्य दाखवावें याचा मालक विचार करूं लागले !

— त्यांनी डोळे मिठून गाणे ऐकायला सुरवात केली !

— मालक गाण्याच्या भावनेत गेल्यासारखे आपले डोक्यावरचे साफसूफ बसविलेले केस फिसकाऱूं लागले.

— आणि आपण असें समजूं या कीं त्यांना कांहीं तरी वैशिष्ट्य दाखविण्याची कल्पना सुचली !

— काय वरै असावी ती ?

‘ओऽऽहो ! ओऽहो !! वाः ! वाः ! वाः !!’ डोळे मिठूनच ते अशीं शब्दांचीं फुले उडवूं लागले.

त्या शाब्दिक फुलांचाही परिणाम गवयावर झाला. तो अगदी दिलखेचक गाऊं लागला.

— मालकांचेही हंबरणे चालूच होतें !

जमलेल्या लोकांचें लक्ष आतां दोघांवरच खिलून राहिलें.

— आपल्या मालकांवर आणि त्या गवयावर !

— आणि त्या दोघांत तर जणूं चुरस लागली होती !

गवई गाण्यांत ‘कमाल’ करूं लागला !

मालक रसिकता दाखविण्यांत ‘कमाल’ करूं लागले.

लोक मनांतल्या मनांत पैज मारूं लागले, ‘पाहूं या आतां कोण दूरतो तें.’

‘कुळे’ची आणि ‘रसिकते’ची कुंज लागली.

‘पाहूं या आतां जगांत कला जास्त आहे का रसिकता जास्त आहे ती !’ लोक मनांत म्हणत होते असें आपण समजूं या !

तास झाला. दोन तास झाले. तीन तास होत आले !

—कोणीच बोलेना, ऐकेना !

आणि त्या उभयतांच्या या झुंजीमुळे लोकांचे गाण्यावरत्रे लक्ष उद्भव गेले होतें. आणि ते ती झुंज पहात स्वस्थ बसले होते.

अखेर ‘रसिकते’ची मालकांनाच धाप लागल्यासारखे झाले !

—ते गाण्याचा शेवट कसा करावा या विवंचनेत पडले.

—आणि आपण असें समजूं या कीं त्यांना उपाय सुचला !

—त्यांनी समोर सत्यनारायणाच्या पूजासामग्रीकडे आपला हात वळवला. हलकेच त्यांतील एक कापराची वडी त्यांनी इस्तगत केली. हक्कूच ती त्यांनी आपल्या डोळ्यांच्या बुबुळांवरून फिरविली !

—चमत्कार !

—त्यांचे डोळे जाणूं गाण्यामुळेच अशूनीं भरून निघाल्याचा देखावा तयार झाला !

—ते उभे राहिले. डोळ्यांत पाणी होतेच. त्यांनी आतां हुंदके द्यायला सुरवात केली !

—ते धीरगंभीरपणानें गवयाच्या बैठकीच्या रोखानें मार्ग आक्रमूं लागले.

—गवईही मनांतल्या मनांत उचंबळूं लागला होता,

‘आतां मालकांकळून काय वरप्रसाद मिळणार आपल्याला ?’

—लोकही त्याच कल्पनेत बेहोष झाले होते.

अंतःकरणांतल्या आनंदाच्या भावना गाण्यांत मिसळून गवई आतां गाणें गाऊं लागला.

—गातांना त्यांने आपली टोपी काढून ठेविली होती.

—मालक आले. अगदीं गवयाजवळ आले !

—त्यांनी एकदां गवयाकडे पाहिले आणि एकदां जमलेल्या लोकांकडे पाहिले— आणि जमलेल्या लोकांच्या अधीरतेची घटका निर्माण झाली !

—आणि— आणि—

—मालकांनी एक मोठा थोरला सुस्कारा सोडला !

—जमलेल्या लोकांनी मालकाला साथ केली !

—पुन्हा एकदां मालकांनी गवयाकडे आणि जमावाकडे पाहिले.

—काय चमत्कार होतो तें पहाण्याकरितां लोकांनी आपला श्वास आवरून धरला.

—आणि एक मिनिट—

—दुसऱ्या मिनिटाला जिकडून तिकडून टाळ्यांचा गजर क्षडू लागला.

—किती वेळ ?

—जवळ जवळ दहा मिनिटे !

सर्व लोक आश्र्वर्यचकित ‘आदरानें’ मालकांकडे पाहूं लागले.

गवई सुद्धां मनांतल्या मनांत हतबुद्ध झाला होता !

‘अखेर मालकांनीच चढाओढ जिंकली. सध्या रसिकतेचंच वारे-माप पीक आलं आहे जगांत !’ गवई मनांतल्या मनांत म्हणाला.

—भावना ! भावना !!

— अखेरशेवटीं मालकांनीं भावनेच्या जोरावर लोकांना जिंकले.

—मालकांनी आपल्या डोक्याची टोपी काढून गवयाच्या डोक्याला घातली होती !

—ती टोपी जरी खादीची होती तरी त्याला भावनेचे केवढे मोठे सुवर्ण होतें !

—लोक कां हतबुद्ध होणार नाहीत ? गवयानें कां हतबुद्ध होऊं नये ?

—कां होऊं नये, तें मला शेवटी समजले.

—लोक अ प्रापल्या घरोघर जाऊं लागले होते.

एक म्हणत होता, “मालकांनी दहा हजार स्पये जरी गवयाला दिले असते तरी त्या टोपी देण्याच्या पाठीमागे जी भावना आहे तिची सर त्या दहा हजारांना येणार नाही !”

आणि बाकीचे लोकही निरनिराळ्या शब्दांत हेच बोलत चालले होते.

— आणि नंतर कितीतरी वेळानें गवई वाहेर पडला.

गवयानें सर्व लोकांना अगोदर वाहेर जाऊं दिलें. तो खरोखरच अंतःकरणापासून मालकांच्या आदरानें घामेजला होता. सर्व लोक गेल्यानंतर मालकांना त्यानें एकटें गांठलें. मालकांच्या पायांना त्यानें हात लावून नमस्कार केला.

आणि मग पुन्हा दोषांमध्ये शब्दांची झोवाझोवी सुरु झाली.

“अहो ! तुमचा गुणच तसा आहे !” मालक साळसूद केविल-वाणा चेहरा करीत म्हणाले.

“अहो पण रसिक कुठं आहेत !” गवई विव्हळला.

—“छेः छेः ! अगदी अलौकिक आहे आपला गुण—आम्हांला अभिमान वाटतो—”

“आणि आपल्या रसिकतेचा अभिमान कुणाला वाटणार नाहीं ? आणि इतके भावनाप्रधान ! अहो, स्वतःच्या डोक्याची टोपी म्हणजे देवळाचं शिखर समजा की !” आणि येवढे म्हणून, मालकांनी त्याच्या डोक्याला घातलेली टोपी पुन्हा पकदां आपल्या डोक्यावर

चापून चोपून बसवून व स्वतःच्या ठोपीनें वारा घेत घेत ‘उणीव रसिकांचीच परी—’ हा चरण गात गात व ताना घेंत घेत गवई आपल्या घराचा मार्ग आक्रमूळे लागले !

* * * *

गवई घरीं पोचण्याच्या अगोदरच कामगार “मालक आणखी काय म्हणत होते” हें विचारण्याकरितां गवयाच्या घरीं अगोदरच येऊन बसले होते.

—गवई आले.

—जमलेल्या सर्वत्रांनी त्यांची वाहवा केली.

—अर्थात् गवयानें घरांत चहा करायला सांगितला !

कधीं नव्हे ते आज सर्व कामगार मालकांबद्दल मनापासून चांगले बोलत होते. आणि सर्वोचा बोलण्याचा सारांश असा होता असें आपण समजूं या कीं मनुष्य कितीही स्वार्थीं व थोताण्डी असला तरी माणसाजवळ अंतःकरण म्हणून जी चीज परमेश्वरानें ठेविली आहे ती वर्षभरांत पावसाळ्यांत चमकणाऱ्या विजेप्रमाणे केव्हांतरी एकदां प्रकाशतेच !

—पण प्रकाशाणारी विज आभाळांत जोपर्यंत चमकत असते तोपर्यंतच तिचें कौतुक आणि शोभा; आणि तीच पहाणाऱ्याच्या नेमकी समोर येऊन आदल्ली तर ?

—तर काय होतें तें जमलेल्या लोकांना लगेच कळले !

ते अगदीं आनंदानें, तळीनतेने बसलेले असतांनाच एक मनुष्य तियें आला.

“काय रे ?” गवयानें कुतूहलानें विचारले.

“थोडं खाजगी काम आहे !” तो मनुष्य लाजेने अर्बमेला

होऊन म्हणाला.

“अरे ! खाजगी वगैरे कसलं आलं आहे आतां ! काय असेल तें सांग इथंच—”

“माझी आपणांला एक विनंति आहे.” तो कमालीच्या नम्रतेने म्हणाला.

“अर्ज, विनंति काय वाटेल तें असू दे !” गवईबुवा रुबाबांत म्हणाले.

आणि तो आलेला मनुष्य रडक्या आवाजांत म्हणाला, “सर्व कांहीं आपल्या हातीं आहे आतां— आपल्या मर्जीवर अवलंबून आहे आतां—”

“अरे लेका,” गवईबुवा रुबाबांत म्हणाले, “म्हणजे काय मालकांनी गिरणी माझ्या नांवानं करून दिली कीं काय आज ? काय रे लेका माझ्या हातांत आहे ?”

“मालकांनी आपल्याला समारंभांत दिलेली टोपी मला देण न देण !”

“—लेका— तुला कशाबद्दल देऊं ती टोपी ?” गवईबुवा रुबाबांत म्हणाले.

“कारण ती माझी आहे म्हणून !” त्या माणसाला वर पहातांच येईना.

आणि गवईबुवांना त्याच्या म्हणण्याचा अर्थंच समजेना. तो कशातरी रीतीने समजला तर पहावा म्हणून त्यांनी डोक्याची मालकांनी दिलेली टोपी काढून हातीं घेतली.

—किती स्वच्छ होती ती टोपी !

“लेका इतकी स्वच्छ टोपी तुझी रे कशी ?” गवयानें प्ररावा

मागितला.

“आजच्या समारंभाकरितां मी मुद्दाम आणली परटीहून !”

“लेका, खोटं बोलतो आहेस—” गवई ओरडला. कारण ती टोपी त्या आलेल्या मनुष्याची ठरण्यानं त्याचा मालकांबद्दलचा आदर नाहीसा होणार होता आणि तें त्याला होऊं नयेसे वाटत होतें !

गवयानें ती टोपी उलगङ्घन पाहिली आणि त्याची खात्री पटली कीं ती टोपी त्या आलेल्या मनुष्याचीच होती !

कारण ती टोपी उघडतांच तिच्या घडीतून दोन विढ्या— त्यांतील एक जळकी व एक सबंध— दोन काड्या व काड्यांच्या पेटीचा फक्त गुल असलेला एक तुकडा खालीं पडला !

“चल घेऊन जा लेका ही घाण !” आतांपर्यंत आदराची आणि कौतुकाची असलेली ती टोपी तिरस्कारानें त्या आलेल्या माणसाच्या अंगावर भिरकावीत गवईबुवा उद्घारले,

“एण कायरे लेका— मला मालकांनी गाण्यावर खूष होण्याच्या निमित्तानें ही टोपी दिली पुण— मालकाला ही तूं काय निमित्तानं दिलीस ? का ही टोपी मिळविण्याकरितां मालकांनीही तुला गाऊन दाखविलं एकान्तांत ? का— आणि कसा झाला हा चमत्कार ? कशी घातलीस तूं मालकांना टोपी ?”

“त्याचं असं झालं—” तो मनुष्य खालीं पाहूनच बोलत होता.

—आणि ‘कसं झालं’ तें लोक आपआपल्या जिवाचा कान करून ऐकूं लागले.

“मालक— सत्यनारायणाच्या पोथीला आले— ते नेहमीसारखे बोढकेच. त्यांनी पाहिलं सर्वांनी डोक्याला टोप्या घातलेल्या— मग बोढकं येणं त्यांना कसंसंच वाटलं पूर्जेत ! मी असा होतो रस्त्यांतच

उभा— चोरून विडीचा छुरका घ्यायला. तोंच मालक माझ्याकडे पाहून सलगीनं हंसले आणि लाढानं माझ्या डोक्याची टोपी काढून त्यांनी स्वतःच्या डोक्याला घातली. मी काय बोलणार? मी आपला अंघारांत लांबच उभा राहिलो. बोडका कसा येऊं पूजेत? मीं लांबून पाहिल. तुमच्या डोक्याला मालकांनी माझी टोपी घातलेली. म्हटलं घेऊं मागून नंतर! गवईबुवा आपलेच आहेत! अहो, बोडक्यानं पूजेत यायचं नाहीं म्हणून प्रसादही नाहीं मिळाला मला आज! थोरामोळ्यांची सलगी अशी वाधते वधा—कधीं कधीं!”

सर्वांचा मालकांबद्दलच्या आदराचा उन्माद उतरला. त्या बिचाऱ्याची टोपी त्याला परत मिळाली. पण प्रसाद त्याला मिळायचा राहिला होता.

गवईबुवांनी आपल्या खिशांतला प्रसाद काढला. त्यांत पुष्कळांनी आपल्या खिशांतली भर घातली आणि गवईबुवा तो जमा केलेला प्रसाद त्या टोपीवाल्या माणसाच्या हातांत टाकीत म्हणाले, “भांड्याला दोन्ही बाजूंनी जरी कलहई केली तरी मूळ भांडं कसलं आहे हें प्रसंगानं लोकांना कळतंच कधीं तरी!”

सुरवात आणि शेवट :

३

केवळ्या तरी मोळ्या अशा एका भव्य दिवाणखान्यांत दोन माणसें बोलत बसली होतीं. त्यांपैकीं एक स्त्री होती आणि एक पुरुष होता. त्या दिवाणखान्याच्या चारही वाजूंच्या भिंतींना अनेक कपाटे टेकून उभीं होतीं. तीं सर्व कपाटे पुस्तकांनी भरलेली होतीं. तीं सर्व तज्ज्ञेचं वाढूमय होतें; पण त्यांतव्या त्यांत ललितवाढूमयाची पुस्तके लांत जास्त होतीं !

त्या दिवाणखान्याच्या मध्यभागीं एक मोठे थोरले राऊंड टेबल होतें आणि त्या टेबलामोवरीं कित्येक खुर्च्या होत्या. टेबलावर एक चहाचा सुंदर ढेर होता. कप-बशांवर ‘फरगेट मी नॉट’ ‘लव्ह मी’ इत्यादि वाक्ये दिसत होतीं.

पण दिवाणखान्यांत माणसें फक्त दोनच होतीं.

एक स्त्री आणि एक पुरुष.

—अर्थात् तीं नवरा-बायको होतीं. नवन्यांचे वय होतें पंचे-चाळीस वर्षांचे. बायकोचे वय होतें पस्तिस-छत्तिसाच्या सुमारास.

त्या स्त्रीच्या देहावर ब्लाऊज, जॉर्जटचे पातळ वगैरे जें काय असावयाचें तें होतें. मोडकळीस आलेले व जवळ जवळ कामांतून गेलेले फर्निचर पुनः थोडी डागडुजी करून व वार्निश करून नव्यासारखें करावं तरीं तीं दिवाणखान्यांतील नवरावायको दिसत होतीं.

इतक्यांत पुरुषानें एक मोठी थोरली जांभई दिली व म्हटले, “सांपळला का तो मासिकाचा अंक ?”

स्त्रीनें चिछून म्हटले, “नाहीं. मला पुनः पुनः असं खिजवण्यांत आपल्याला काय भूषण वाटतं ? त्या मासिकांतली ती गोष्ट तुम्ही मला कितीदां वाचायला लावणार ? ती गोष्ट मीं पुनः एकदां वाचली कीं माझ्या अंगांतलं कर्मीत कमी चार औंस रक्क कमी होतं !”

“खरं आहे— पण पुनः तें एक दोन दिवसांत भरून निघतंच ना ? पण ती गोष्ट तुझ्या तोळून ऐकली कीं मला कांहीं काळ तरी नव-जीवन प्राप्त शाल्यासारखं वाटतं !”

“असं आपण म्हटल्यानंतर काय करावं माणसानं ?”

“गोष्ट वाचून दाखवावी !”

नंतर पांचदहा मिनिटे शान्तच गेलीं. तेवढ्या वेळांत समोरच्या घरीं एक सुंदर स्त्री पियानो वाजवूं लागली तो ऐकूं येऊं लागला. मागील दारीं रेडिओ सुरु शाळा तोही ऐकूं येऊं लागला. डाव्या हाताच्या घरांत ग्रामोफोन वाजूं लागला तोही ऐकं येऊं लागला. आणि उजव्या हाताच्या घरांत प्रत्यक्ष एक स्त्रीच गात होती तेही ऐकूं येऊं लागले.

इतक्यांत त्या स्त्रीनें मोठी थोरली जांभई दिली. त्या आवाजा-सरशी आजुबाजूचे सर्व आवाज एकदम वंद शाळे आणि त्या स्त्रीनें नव्याला कांहीं काळ नवजीवन प्राप्त करून देणारी ती गोष्ट

वाचायला सुरुचात केली !

* * *

--असें त्या गोष्ठीत काय रहस्य होते ?

“—पहाटेचा मंद मंद वारा वाहत होता. आकाशांत चांदणे अद्यापही चमकत होते. आपला पराभव होणार हे माहीत असतां-नासुद्धां एखाद्या किरकोळ सैन्यानें जिवाच्या करारानें शत्रूला तोड देऊन मरून जावें त्याप्रमाणे सूर्यप्रकाशापुढे आपल्याला निस्तेज व्हावें लागणार हे माहीत असतांनासुद्धां तें पहाटेचे चांदणे सूर्यो-दयाशी टक्कर देण्याच्या इराद्यानें अदृष्टाहासानें अजून थांबले आहे असें वाटत होते !

अशा वेळी पंजाब मेलमधल्या सेकंड क्लासमधून एक तरुण आणि एक तरुणी प्रवास करीत होतीं.

रात्रीं साडेनऊ वाजल्यापासून त्यांच्या प्रवासाला सुरुचात झाली होती; आणि आतां पहाट झाली होती तरीही त्यांचे बोलणे अद्याप चालू होते. कारण त्या डब्यांत दुसरे कोणीच नव्हते हे एक आणि दुसरे कांहीं तरी ! --दोघांच्याही ढोळ्यांवर निद्रादेवी आपला अम्मल बसवूं पाहात होती, पण—

— पण त्यांचे कांहीं प्रेमकूजन चालले नव्हते. एकंदर परिस्थितीचा जागतिक दृष्टीने त्यांचा विचार चालला होता. चालू असलेल्या राजकीय चळवळीत कोणाकोणाचे नेमके काय चुकते आहे तें त्या दोघांनी नेमके ओळखलेले दिसत होते.

“चंद्रिके, मीं तर आतां देशकार्याकरितां आयुष्य बळी द्यायचं ठरवलंच आहे, पण तुझा काय विचार ?”

“नाथ, प्रियकराच्या इच्छेविशद्ध कोणत्या प्रणयिनीचे विचार

असतील ? पण खरं सांगू का ? आपल्याइतकं धाडस माझ्याच्यानं कसं होणार ? मी फार फार तर आपल्याशीं लग्न करूं शकेन !” चंद्रिका कांहीशी हसून व पुष्कळशी लाजून म्हणाली. आणि एकी-कडे तिच्या कपाळावरील लोंबत्या केसांशीं वायुराज खेळत होता त्या खेळांत ती आपल्या एका हातानें सामील झाली आणि दुसऱ्या हातानें वायुलहरीवर स्वतःच्या देहावरील फडफडणारा पदर ती सावरूं लागली !

“चंद्रिके !” तो तरुण म्हणाला. त्यांचे नांव चकोर होते. “आज तुझा पदर असा बेफाम डौलांत वाच्याशीं कां खेळत आहे ? पदराला आज पिन्स लावल्या नाहीस वाटतं ?”

“लावल्या होत्या तर काय झालं ! पण वारा सुटला तशा काढून टाकल्या !” ज्यांचे वर्णन करतां येणार नाही इतका एक तल्लख मुरका मारीत व एकीकडे लाजत आणि एकीकडे हसत चंद्रिका म्हणाली.

या वेळीं चकोर चंद्रिकेकडे किती एकतानतेनै पाहत होता ! वारा सुटल्याबरोबर पदराच्या पिन्स काढून टाकण्यांत चंद्रिकेनै दाख-विलेली हळुवार रसिकता चकोराच्या रोमरोमांतून आनंद निर्माण करीत होती !

“लग्न ? विवाह ? मेरेज ? चंद्रिके, माझ्याशीं तूं लग्न करणार ? अहाहा ! या कस्पनेनं मला इतका उन्माद आला आहे कीं या धावत्या पंजाब मेलमधून अशीच उडी टाकन कोणत्या तरी सत्या-ग्रहांत सामील व्हावं -- बेडर डौलानं तिथं होणारा लाठीहळा आपल्या अंभावर ध्यावा आणि त्यांत जखमी होऊन तुश्या मांडीवर येऊन लगोलग विबद्धत पडावं ! असं झालं तर माझ्या भाग्याचा कोण

हेवा करणार नाहीं ? प्रत्येक तरुण हुश्पानं चौकशी करूं लागेल कीं अशी चंद्रिका कुठं आहे ती दाखवा आणि लगेच सत्याग्रहाचा लाठीहळा कुठं आहे तोही सांगा ! चंद्रिके—चंद्रिके—”

चंद्रिका घावरण्याचा अभिनय करीत म्हणाली, “चकोरा, थट्टा पुरे करा. आयुष्याकडे पुन्हा एकदां गंभीरपणानं पाहण्याचा प्रयत्न करावा गडे !”

“आतां— आतां कसं शक्य आहे ? सुतक्यासारखं गंभीर होणं आतां मला जमणार नाहीं ! आयुष्य म्हणजे आनंद—मौज—हसणं !” चकोर मिटक्या मारीत म्हणाला. “अग हा पहाटेचा विनोद आहे— आतां कांहीं क्षणांनीं सूर्योदय होईल. उजाडत्या सूर्याला हंसत खेळत सामोरं जाण—”

“पण रात्रभंग जागरण केल्यामुळे सूर्य उगवल्यावर आपण झोपीच जाणार आहोत” असें म्हणत चंद्रिकेने आपल्या अंगावर पांघरूण ओढून घेतले आणि ती झोपीं गेली !

—नंतर चकोर उठला. त्याने आपले सामान नीट तपासून पाहिले; कारण त्यांत एकदोन बाँध्य होते. चकोर दहशतवादी राज-कारणाचा पुरस्कर्ता होता.

—त्याने ते बाँध्य कोढून आणले होते ?

—आणि त्यांचे तो काय करणार होता ?

* * *

चकोर हा सुश्वातीला एक तेजस्वी तरुण होता. आयुष्याचा गंभीरपणाने विचार करण्याची त्याला पहिल्यांदा संवय होती. आजू-बाजूची असमाधानी परिस्थिति त्याला डांचत होती. तो खूप शिक-लेला होता. रूपाने अत्यंत देखणा. आजूबाजूच्या लोकांवर नजरेच्या

एकाच फिरतीने कदर निर्माण करणारी दृष्टि. कोणालाही तो नेहमी हवाहवासा वाढे.

त्याचे स्नेहीसोबती खूप श्रीमंत होते. चकोर हा अत्यंत गरीब परिस्थितीतला. त्याचे शिक्षण स्नेहांसोबत्यांच्या मदतीनेच होत होते. तो स्वतः अभ्यासांत अत्यंत हुप्पार होता. तो आपल्या स्नेहांना अभ्यासांत मदत करी आणि त्यामुळे त्याचे स्नेही-सोबती त्याचा योगक्षेम चालवीत.

पुढे त्याचे शिक्षण संपळे. आणि त्याच वेळेला त्याला देश-प्रेमाची झुळूक लागली. त्यामुळे संसाराच्या मार्गाला न लागतां तो देशसेवेच्या मार्गाला लागला.

तरुणांच्या चळवळींत तो हिरिरीने सामील झाला. त्याचे वक्तृत्व-सुद्धां मोह घालणारे होते.

तो शिकत होता तेव्हां ठीक होते. पण देशसेवेतही त्याचे जीवन स्नेहां-सोबत्यांवर अवलंबून होते. आणि स्नेही-सोबती देशकार्यात पडले नव्हते. तेव्हां चकोराचे खाजगी आयुष्य स्नेहां-सोबत्यांच्या संगतीने थोडेसें चैनीकडे झुकत चालले होते !

आतां एखाद्या समेत बोलतांना थोडी तरी निशा केल्याशिवाय तो हुरूपानें उभा राहूं शकत नव्हता ! आतां त्याची भाषा तिखट होत चालली होती आणि वृत्ति मात्र सादळत चालली होती !

—आणि चंद्रिका— एक रत्न होते. ती घरची श्रीमंत होती. खूप शिकलेली होती. देशसेवेद्वाल तिला विशेष आस्था नव्हती; पण तळमळीच्या देशसेवकाबद्दल तिला फार आस्था वाढे. अशा एखाद्या देशभक्ताच्या जीवनाला पाणी घालावें, त्याच्या आयुष्याला साद यावी — आपले तन-मन-धन तिथें अर्पावें असें तिनें ठरवून-

टाकले होते.

—एक दिवस चकोराची आणि चंद्रिकेची गांठ पडली. दोघेही एकमेकांकडे पहिल्याच दृष्टीत आकर्षिलीं गेलीं आणि त्याच ध्वनी-पासून तीं एकमेकांवर भक्तिभावाने ‘प्रीत’ करूं लागलीं.

हळद आणि चुना एकत्र झालीं कीं जसा तांबडा रंग तयार होतो त्याप्रमाणे प्रियकर आणि प्रेयसी एकमेकांना भेटल्यानंतर ‘ध्येयांशिवाय दुसरे काय निर्माण होणार ?

चकोर चंद्रिकेकरितां वाटेल तो त्याग करायला तयार होता. चंद्रिकाही चकोराकरितां वेळीं अवेळीं वाटेल तेव्हां आपल्या प्राणाचें मोल द्यायला तयार होती.

पण एक दिवस चंद्रिकेने चकोरला म्हटले, “आपण फार गंभीर-पणाने प्रत्येक गोष्ठीचे विवरण करतां— त्यामुळे ऐकणाराच्या डोक्याला शीण आणि अंतःकरणाला वेदना होतात ! आपणाला राजकारण विनोदी भाषेत नाहीं का सांगतां येणार ? गंभीरतेचं मर्म थोडशांना कळेल — पण गुदगुल्या कुणालाही होतात !”

“खरंच चंद्रिके, पाहतों मी उद्यांपासून तसा प्रयत्न करून !” एकमेकांकरितां एकमेक जिथे प्राण द्यायला तयार होतीं, तिथे गंभीरपणाऐवजीं हसरेपणा आणि एका पक्षाऐवजीं दुसरा पक्ष प्रियकरणीच्या आग्रहाकरितां बदलायला कोणता ध्येयवादी तश्छ तयार होणार नाहीं ?

—नंतर चकोर तसा प्रयत्न करूं लागला आणि त्यांत त्याला झटकन् यशही आले. आणि —आणि त्याने हातोहात राजकारणाचा विनोद करून टाकला !

—पण त्याची खरी अंतःकरणप्रवृत्ति गंभीर होती. ती कुळे

अशानें नाहीशी होणार होती ? पण लोकच त्याळा आतां गंभीर-पणानें बोलूं द्यायला तयार नव्हते !

—आणि तें त्याला डांचत होतें. लोकांना खेळवतां खेळवतां अखेर लोकच आपल्याशीं खेळूं लागल्याचें पाहून तो भयंकर चिढला होता !

पण चकोर अंतःकरणाचा खरा काय आहे हें पूर्णपणे ओळख-णारे कांहीं लोक होते. ते लोक लोकांना माहीत नव्हते. कारण ते सशस्त्र क्रांतीचा पुरस्कार करणारे होते. त्यांनी चकोराला आपल्या विश्वासांत घेतले होतें. चकोर त्या विश्वासाला पूर्ण पात्र होता. त्याच्या अंतःकरणाची खरी भूक त्या कार्यातच शान्त होणार होती.

—आणि आज तो जो प्रवासाला निधाला होता तो केवळ अनिच्छेने निधाला होता !

त्या सशस्त्र क्रांतिकारकांच्या टोळीचा पोलिसांना संशय आला होता. ह्याचा सुगावा त्या टोळीलाही लागला होता. तेव्हां त्यांनी आपल्या एका हस्तकामार्फत कांहीं बाँबू व कागदपत्रे चकोराकडे आणून पोहोचतीं केली होतीं आणि तें सर्व हलाहल वरोबर घेऊन चकोर आज प्रवासाला निधाला होता.

* * *

या वेळीं चंद्रिकेने आपल्यावरोबर असूं नये असें चकोराला वाटत होतें. पण चंद्रिका तें ऐकायला तयार नव्हती. आणि अखेर दोघेंही प्रवासाला निधालीं.

गोष्टीच्या सुरुवातीच्या रात्रीं साडेनवापासूनचा पंजाब मेलमधील सेकंड फ्लासमधला तरुणतरुणींचा प्रवास तो तोच होता !

चकोरचा जीव धागधुगत होता. आणि तें चंद्रिकेपासून लपविण्या-

करितां तो विनोदाच्या आणि कोळ्यांच्या आतषवाजीनें चंद्रिकेपासून आपले मन लपवीत होता ! चकोरानें एक मात्र शहाणपणा केला होता कीं, आपल्यावरोबर असे वाँवू आहेत हें त्यानें चंद्रिकेला कळविलें नव्हतें.

चकोरानें बरेच दिवस प्रवासांत काढले आणि अखेर तो परत आला. आल्यावर त्याला कळलें कीं ती क्रांतिकारकांची टोळी सरकारनें पकडली होती आणि चौकशीविना अटकेत ठेविली होती !

—चंद्रिकेनें आतां लग्नाचा ध्यास घेतला होता; पण तिच्या घरचीं माणसें तिला चकोरावरोबर लग्न करायला परवानगी देईनात ! ती वापाची एकुलती एक होती. तरी तिचे चुलते-मामा-मावशी-काका सर्व तिच्या लग्नांत आडवे पडले.

—आणि यांचा परिणाम असा झाला कीं चंद्रिकेचे घरावाहेर पडण्याचेंही स्वातंत्र्य तिच्या घरच्या लोकांनी हिरावून घेतले !

हाय ! हाय !!

—इकडे चकोर विव्हळूं लागला !

—तिकडे चंद्रिका निस्तेज होऊं लागली.

—आणि नेमकी त्याच वेळेला गांवांत मिठाच्या सत्याग्रहाची मोहीम निघाली !

—दारूण निराशेनें चकोर त्या सत्याग्रह-मोहिमेंत सामील झाला. येबढेंच नव्हे तर आघाडीवर दाखल झाला.

खूप गर्दी जमली होती तिथं. लोकांची आणि पोलिसांची ! अखेर पोलिसांनी लाठी चालू केली !

गरीबगुरीबांवर पोलिस लाठी चालवूं लागले.

चकोरला तें दृश्य सहन होईना ! आपले क्रांतिकारक मित्र

कैदेंत पिच्चत पडले आहेत, आपली प्राणप्रिया चंद्रिका घरीं विव्हळत पडली आहे— आणि आपण ?

—तो एकदम पुढें झाला.

—पोलिसांची लाठी त्याच्या देहावर चालली.

—तो मटकन् खालींच बसला ! आणि आजूवाजूला कावरा-बावरा पाहूं लागला.

—इतक्यांत त्याला एक नाजूक किंकाळी ऐकूं आली.

चंद्रिका आपल्या सर्व आसेष्टांची नजर चुकवून त्या सत्याग्रह-मोहिमेंत आली होती. तीही पोलिसांच्या लाठीहल्ल्यांत सांपडली !

—मुदाम का चुक्रन राम जाणे !

आणि नंतर चंद्रिका जी तिरीमिरीनें खालीं कोसळली ती नेमकी चकोरच्या मांडीवर !

हाय ! हाय !!

वाः ! वाः !!

—चंद्रिकेचें पुढें काय झालें ?

* * * *

गोष्ट इथेंच संपली. गोष्ट वाचून होतांच नवऱ्याला नवजीवन मिळाल्यासारखें वाटलें.

तो हुरुपानें म्हणाला, “मला वाटतं तूं गोष्ट पुरती आणि होती तशी वाचली नाहीस !”

स्त्रीनें खिन्नपणानें म्हटलें, “मधली ध्येयाची आणि तत्त्वाची चर्चा वगैरे मीं मुदाम सोडली, परिस्थितीचीं व्याख्यानं नाहीशी केलीं आणि चकोरचंद्रिकेचे खरे स्वभाव दाखविणारीं कांहीं वाक्यं मीं पदरचीं घातलीं !”

“कां ?”

“मला वाटलं म्हणून !”

“अशा गोष्टी आपण नेहमीं वाचतो आणि ऐकतो आणि मनाची करमणूक करून घेतों— पण त्या किती खोव्या असतात नाहीं ?”

“—कां—अशा कोणी चकोरचंद्रिका प्रेम करीत नसतील ? अशीं कोणी ध्येयवादी नसतील ? प्रेमनिराशेने खच्ची होणारीं नसतील ?”

“नसतील असं मी म्हणत नाहीं. पण चकोराला पहिल्यांदा चंद्रिकाच दिसली असेल किंवा पहिल्यांदा चंद्रिकेला चकोरच दिसला असेल, हें खरं नाहीं वाटत मला ! चकोर हा जर इतका चांगला होता तर काय त्या गांवांतल्या एकटथा चंद्रिकेलाच तो प्रथम प्रेम करण्यासारखा वाटला ? मी असं सुद्धां कबूल करायला तयार आहें कीं चकोरच्या बाबतीत तसे झालंही असेल ! पण चंद्रिका ही प्रेम करण्यालायक मुलगी आहे हें फक्त चकोरलाच कळावं हें शक्य नाहीं वाटत मला ! मोठी अगडवंब यादी असेल तिच्यावर प्रेम करणारांची आणि त्या यादींतून फक्त चकोरला चान्स मिळाला येवढं फार तर कबूल करतां येईल !”

“बरं तसंहि असेल—!”

“असेल म्हणजे काय ? असायलाच पाहिजे ! ध्येयाच्या अगोदर व्यवहाराची कात्री फिरून इकडे चकोर आणि तिकडे फक्त चंद्रिका राहिली असेल आणि मग जसं घर बांधून झाल्यानंतर त्याला रंगसफेती करतात त्याप्रमाणे ध्येयाच्या चिठ्या आणि बांशिंग त्यांनी आपल्या आयुष्याला चिटकवलीं असतील ! अर्थात् हें सगळं गोष्टीत सांगतां येणार नाहीं ! पण गोष्टींत न लिहिलेलं तरुण वाचकांनी वाचायला शिकायला पाहिजे ! नाहीं तर पहिल्यांदा मनांत

भरेल तो चकोर आणि पहिल्यांदा भुरळ घालील ती चंद्रिका आणि तिथं अपयश आलं कीं प्रेमनिराशा ! दुःख ! सूड ! आत्महत्या !! वगैरे. कादंबरी-गोष्टीसारखा व्यवहार असत नाहीं ! कादंबरी-गोष्टीत जें लिहिलं आहे त्यापेक्षां तंत्रामुळं त्याहायचं काय राहिलं आहे आणि कशाची अतिशयोक्ति केली आहे हें जर लोक वाचण्याचा प्रयत्न करतील तरच वाढूमय वास्तववादी ठरण्याची आशा आहे !”

“पण हा वाद पाहिजे कशाला ?” पत्नीनें विचारले. पण हे विचारतांना तिनें मुरका मारला नाहीं, पदर सावरला नाहीं आणि तसें तिनें करावें अशी नवन्याचीही इच्छा दिसली नाहीं. कारण त्यांचें लग्न होऊन किती तरी वर्षे झालीं होतीं.

पत्नीनें पुढे म्हटले, “पण आतां माझ्या प्रश्नाचं उत्तर या हं ! ही गोष्ट आपल्याला क्षणिक कां होईना, नवजीवन देते ना ? या गोष्टीत ते दोन बॉम्ब आणून लेखकानं काय साधलं ?”

“त्यांत त्यानं एक मोठं थोरलं सत्यदर्शन दाखविलं आहे. चळवळीची पार्श्वभूमि असलेल्या गोष्टी आणि कादंबन्या वाचून असं नाहीं का वाटत कीं त्या चळवळी देशाकृतिं निर्माण झालेल्या नव्हत्या तर केवळ त्या कादंबरी-गोष्टीत सांपडलेल्या तरुण-तरुणीना प्रेम करायची सोय व्हावी आणि सवड सांपडावी येवढ्यापुरत्याच त्या चळवळी निर्माण झालेल्या होत्या ? लेखकाला चळवळ सांगायची नसते ! प्रेम सांगायचं असतं— आणि त्यांतील चळवळ म्हणजे त्या प्रेमाचं केवळ ‘बॅकग्राउंड म्युझिक’ असतं !”

“आणखी काय काय वाटतं ?” समोरच्या टेबलावरील एक कपबशी मुद्दाम खालीं फेकून त्याचे तुकडे करीत पत्नीनें विचारले. ते कपबशांचे तुकडे गोळा करीत नवुरा म्हणाला, “लेखक हा

कलावन्त प्राणी असतो. एखाद्या झाडाचं पान त्याला कुजलेलं सडलेलं दिसतं, तेव्हां तो कलावन्तपणानं समग्र झाड वाचकांना न दाखवितां समाजाचं प्रतीक म्हणून तेवढं किडलेलं पानच वाचकांना दाखवितो. तेव्हां मी म्हणतों, त्या किडलेल्या पानापाठीमागचं झाड लोकांनी कल्पनेत पाह्यला शिकायला पाहिजे. आपला समाज वाढूमयांत जितका किडला आहे तितका सृष्टींत नाहीं असं माझ प्रामाणिक मत आहे. याच्या उलट काहीं लेखक हार्ती न येणारी दुसऱ्याच झाडाचीं फुलं आपल्या समाजवृक्षावर चिकटवून दाखवितात. तेव्हां तीं आपल्या झाडावरचीं फुलं नाहींत हेंही ओढळखायला आपण आतां शिकलं पाहिजे. तें दाखविलेलं फूल आपल्याला आवडलं असेल, —पण—”

“मला आर्ता किरायला जायचं आहे !” पत्नीनें तिरसटपणाऱ्ये म्हटले.

“अच्छा ! जाव ! मी पुनः वाढूमयांत डोकं खुपसून बसतो !”

“आपण येणार नाहीं माझ्यावरोबर ?”

“नो !” नवन्यानें इंग्लिशमध्ये ‘नाही’ म्हटले.

“व्हाय् ?” पत्नीनें आपल्यालाही इंग्लिश येतें हें दाखवीत म्हटले.

“त्याचं कारण — यश हा आयुष्यांतला अपघात आहे आणि अपयश हें माणसाचं जीवन आहे. लाडके, वाढूमयाच्या संसारानं अजून लग्घापुढं प्रवास केलेला नाहीं ! नायक-नायिकेचं लग्घ झाल्यानंतर त्यांच्या आयुष्यावर यशाची पाटी लागते आणि आपण शान्तपणानं पुस्तक मिटतों. पण पुढचं त्यांचं अयशस्वी जीवन — एका चळवळींत एक बायको मिळवून नायक यंडावलेला असतो ! पुनः त्याला दुसऱ्या चळवळींत पडायचं असेल तर त्याला दुसऱ्या

बायकोचं आमिष नको का ? आणि तें आमिष जर त्याला परिस्थितीनं अशक्य असेल—तर जें मिळवायचं आहे तें एका पहिल्याच चळवळीत मिळविल्यानंतर तो लेकाचा पुनः दुसऱ्या चळवळीत पडतोच कशाला ? तेव्हां लग्न आणि राजकारण यांची सांगड होतां होईल तों घालूं नये. लग्न हें कौटुंभिक सुखाकरिता—त्याचा सार्वजनिक आयुष्याशीं काय संबंध ?”

“मला आतां कंटाळा आला आहे ! आपलंच आयुष्य आपण बोलतों आहोंत. मला ती गोष्ट किसळवाणी वाटते. म्हणून तो अंक मी सांदीकोपन्याला टाकून दिला होता. आतां तर मी तो फाडून टाकणार आहें !”

“कां वरं आतां ? आपल्या पूर्वायुष्यावर आपल्या आतेमामेभावाकङ्गन गोष्ट लिहून घेऊन ती प्रसिद्ध करताना किती हुरूप वाटला आणि आतां त्याचे परिणाम पाहायला कां चीड आली ? गोष्टीतल्या चंद्रिके, तुळं माझं लग्न झाल्यापासून या तुळ्या चकोराला कोणत्याही चळवळीत पडण्याचा हुरूप राहिला नाहीं. तूं उरुंही दिला नाहीस. आयुष्यांतले सर्व भडक रंग लग्नाच्या सुमारासच वापरून टाकल्यानंतर आयुष्याचा चोथा किती लैकर हातीं येतो हें त्या विचाऱ्या लेखकाला—तुळ्या आतेमामेभावाला—समजावून द्यायला पाहिजे ! कुठं आहेत हल्दीं आपले बंधुराज ?”

“हं—ती आणखी आठवण काढलीत का ? विचाऱ्याचं अंतःकरण चांगलं पण चेहरा विद्रूप ! त्याच्या काव्यकल्पना कोणतीही तरुणी ऐकूनच घेइना तेव्हां त्या कुणाला कळणार कशा ? विचारा आतां लांब रेघेपुढं—स लिहून कविता करीत हिंडत असतो गांवातून ! आणि निराशेनं कादंबन्यांत, गोष्टीत प्रेमाचं गूढगुंजन करतो

आहे ! समाजाच्या नांवानं किंचाळतो आहे ! हरहर ! असं वाटा-यला लागतं कीं वाढूमय म्हणजे शोभेची दारू आहे ! स्वप्रसृष्टि आहे ! मनांतली मळमळ आहे—”

“पण अंतःकरणांतली खळबळ नाही !” नवन्यानें गंभीरपणानें वाक्य पुरें केले. “लेखक हा वाचकांचा खुशमस्कन्ध्या आहे असं विचारा विनाकारणच समजतो. वाचकांची खुशमस्करी करून हास्य-रसाच्या, शृंगाररसाच्या शुगरमध्यें आपण विचारांचं कोयनेल देतों अशी समजूत करून घेतो. पण लोक आतां इतके शहाणे झाले आहेत कीं ते फक्त वाढूमयावरची साखर खाऊन जातात—आणि कोयनेल खालींच राहतं. अग, हें माणसाचं झालं. उंदीर तरी हळीं त्यांना घातलेल्या गोळ्या कुठं फारशा खातात ? मग माणसांचं काय ? ती तर बोलूनचालून शहाणी जात !”

“तें सगळं खरं, पण वाढूमय आशावादीपणानं नको का लिहायला ? एकदम खरं बोललेलं कुणाला चालेल ? उद्यां मी तुम्हांला ‘मूर्ख आहां’ असं तोडावर म्हटलं तर चालेल का ?”

“न चालायला काय झालं ? आपलं लग्न आतां इतक्या थरावर आलं आहे कीं तूं काय म्हणशील तें चालेल ! कारण सर्व पेसा तुझा आहे. माझीं मतं मेलीं आहेत. आजूबाजूला मला तूं कुठं पाहूं देत नाहीं— पुनः चळवळींत पडेन तर ! पूर्वीं मी व्याख्यान देत होतों. आतां फक्त तुझ्यावरोबर व्याख्यान ऐकायला जायचं नशिबीं आलं ! कारण काय तर मनासारखी बायको मिळाली ! आणि तुला फसवून पुनः प्रेम करण्याचं मॉरल करेज माझ्यांत नाहीं !”

“मॉरल करेज ! वेडवाकडं वागण्याला हा शब्द लावून त्या शब्दाची विटंबना मात्र करीत आहांत ! ज्यांच्याविरुद्ध हें मॉरल

करेज दाखवलं जातं ते लोक आणि ती मतं आतां इतकीं दुबळीं झालीं आहेत कीं एखाद्या व्यसनांत पडणं आणि करेज दाखविणं दोनही सारखंच झालं आहे ! आणि लोकही हल्ळीं इतके बेफाम सुधारले आहेत; ते तस्णांनी काहीं केलं तरी खिजतच नाहीत मुळीं. बरं, पण तें जाऊं द्या. इतक्या दिवस माझ्यापासून लपवून ठेवलंत; त्या क्रांतिकारक टोळीनं आपणाजवळ दिलेल्या बाँवचं आपण काय केलंत—एकदां सांगून तरी टाका.”

“तोच बेत आज मीं योजला होता” असें म्हणून चकोरानं चंद्रिकेचा हात धरला आणि तो तिला आपल्या धरामागच्या अंगणांत घेऊन गेला. पाठीमागें एक मोठें थोरलें तुळशीवृदावन होतें. त्याकडे बोट दाखवीत आणि डोळ्यांतून अश्रू ढाळीत तो म्हणाला, “एक दिवस तूं गांवाला गेलेली असतांना मीं हें तुळशीवृदावन उखडलं आणि त्याखालीं ते बाँब आणि माझा जिवंतपणा पुरून टाकला—आतां आपण सांगितत्याशिवाय कुणाला कळणार आहे का कीं त्या छापील गोष्टीतला चकोर मी आणि चंद्रिका तूं म्हणून ?— तें पूर्वायुष्य कुठं आणि हें नंतरचं निर्जीव आयुष्य कुठं ? चंद्रिके, आयुष्यांतला आनंद पुरवून खाण हें मोठं शास्त्र आहें ! यश हा आयुष्यांतला अपघात आहे आणि अपयश हें माणसाचं जीवन आहे !”*

* ही लघुकथा पुणे येथे ‘वसंतब्यांख्यानमाले’^१त ता. १९५१३९ रोजी श्री. न. चिं. केळकर यांच्या अध्यक्षतेखालीं सांगण्यांत येऊन तीवर चर्चा करण्यांत आली.

सहा फूट उंचीच्या आरशांत पहात एक तरुण उभा होता. त्याच्या अंगांत फक्क एक गंजीफॉक— तो घामाने मिजलेला, एक पंचा वेढून घेतलेला— तो ताळमीतील मातीने लाल झालेला. रोजच्या व्यायामाने शरीर पोलादी बनलेले. गळ्यांत एक काळा गंडा. नुक-तीच त्याने तालीम केलेली असल्यामुळे अंग घामाने निथळत होते. आणि एका टँवेलाने घाम पुशीत और मिजाशीने तो समोरच्या आरशांत पहात होता !

आरशांतल्या आपल्या प्रतिबिंबाकडे पाहून तो खुशीने स्वतःचा स्वतःशींच हंसत होता. कारण नसतांनाच त्याने आपल्या मिशांना पीळ दिला.

या वर्षीच तो बी. ए. झाला होता आणि सध्या तो एलएल. बी. च्या टर्म्स भरीत होता.

त्याचे नांव विनायक.

त्याला दोन भाऊ होते. एक थोरला आणि एक धाकटा.

आणि यावर तो म्हणे, मधला भाऊ होण्यांत जे भाग्य आहे ते

कांहीं और आहे. संसाराची जबाबदारी थोरल्या भावावर. हाताखालीं राबवायला धाकटा भाऊ ! आपण फक्त मनमुराद तालीम करणार ! दुधावरची साय उडविणार ! धाकट्या भावानें सायीखालचें दूध प्यावें. थोरल्या भावानें ताकावर गुजराण करावी !

त्याच्या थोरल्या भावाचें नांव होतें वासुदेव. पांच सहा वर्षी-पूर्वीच या भावंडांचे वडील वारले होते. त्या वेळीं वासुदेवाचें शिक्षण पुरें झालेलें नव्हतें. पण वडिलांच्या नंतर आपण आपलें शिक्षण चालू ठेवलें तर धाकट्या भावांची कुचंबणा होईल या विचारानें त्यानें आपलें शिक्षण थांबविलें आणि नोकरीला सुरवात केली. वास्तविक वासुदेव हा अत्यंत बुद्धिमान् होता. त्याचें शिक्षण पुरें झालें असतें तर त्यानें नशीब काढलें असतें. पण धाकट्या दोन भावांकरितां त्यानें आपल्या कल्पनांवर पाणी सोडलें.

वासुदेव हा दिसायला तितका चांगला नव्हता. त्यानें कसाही पोषाख केला तरी तो नेभळठ दिसे. लहानपणापासूनच तो रोगी होता. त्यामुळे त्याच्या मधल्या भावावर त्याचें अतोनात प्रेम बसलें होतें. कारण विनायक हा खूप गोरा, नाकीं डोळीं नीट्स, डोळ्यांत भरण्याइतका— आणि आतां तर तालमीनें त्याच्या शरीराला पैलूच पडले होते. शिवाय बुद्धीनें तरतरीत. नापास होणें त्याला अजिबात माहीत नव्हतें. म्हणून वासुदेवानें ठरविलें होतें कीं विनायकाला वाटेल तितके शिकवायचें. त्याला कांहीं कमी पडूं घ्यायचें नाहीं. आणि हें वासुदेवाला तितके शक्य नसतांना सुद्धां त्यानें अत्यंत निर्धारानें पाळलें होतें.

त्या भावांचें मालकीचें घर होतें. त्या घराच्या येणाऱ्या भाड्याचाही त्यांना पुष्कळच आधार होता.

पण विनायकानें एक दिवस कुरुकुरत म्हटले, “मला अभ्यासाला स्वतंत्र खोली हवी.”

वासुदेवाने तेवढे ऐकले मात्र. त्यानें दुसऱ्याच महिन्यापासून एक विन्हाडकरू काढून विनायकाला अभ्यासाला स्वतंत्र खोली दिली आणि येणारी तूट भरून काढण्याकरितां त्यानें स्वतः एक शिकवणी पत्करली.

धाकटा भाऊ जो होता— नांव महादेव त्याचे— तो बुद्धीनें जरासा मंद होता. पण त्याचे घरकामांत आणि व्यवहारांत फार लक्ष असे. घरांत सर्वांचा साधारण असा समज झालेला होता कीं महादेवानें एखादी जिन्नस जेवळ्याला विकत आणली असेल त्याच्या खालीं ती जिन्नस कुठेच विकत मिळणे शक्य नाहीं. त्यामुळे घरचा बाजारहाट, हिशोब वगैरे सर्व महादेवावर पडले होते. थोरल्या भावाचा नोकरीत आणि शिकवणीत इतका वेळ जाई कीं त्याला घरांत कांहीं पहायला सवडच नसे. आणि मधला विनायक मात्र चैनीत तालीम करून अभ्यासांत गुंग होता. आणि असें असूनसुद्धां विनायकाची मर्जी संभाळण्याचाच सर्वजण प्रयत्न करीत.

—आणि विनायक यामुळे सदोदित गुर्मीत !

—तो घरांत कुणालाच मानीत नसे. तो वचके फक्त आपल्या थोरल्या भावाला. त्याच्या नजरेला नजर द्यायची मात्र तालीमबाज विनायकरावांची सुद्धां ताकत नसे.

पण याला विनायकरावांनी एक सुंदर तोडगा शोधून काढला होता. ते मुळीं आपला थोरला भाऊ घरी असेल तेव्हां त्याला टाळीतच ! वासुदेवाला खाजगीच नोकरी होती. त्यामुळे तो दुपारीं बाराला घरीं जेवायला यायचा. विनायकराव अगोदरच जेऊन बाहेर गेलेले

असायचे. रात्रीही ते भावाची पंगत टाळीत !

आणि आपल्याला कांहीं हवें लागले कीं तेंसुदां थोरल्या भावाजवळ आईच्या मार्फत मागायचे किंवा महादेवाला त्याच्याकडे पिटाळायचे !

एक दिवस विनायकरावांनी असेंच कांहींतरी थोरल्या भावाजवळ महादेवामार्फत मागितले.

थोरल्या भावाने जरा जोरांतच विचारले, “कां ? तूं कां आलास ? विनायक काय करतो आहे ?”

हें विनायकरावांना आपल्या खोलींतून ऐकायला आले.

त्यांनी झटकन् कोट चढवला आणि सायकलबरून ते बाहेर पडले.

त्यांना हवी असलेली जिन्नस संध्याकाळीं त्याच्या खोलींत येऊन पडली होती.

त्याच दिवशीं विनायकरावांच्या आईने म्हटले, “विनायक, शोभतं का तुला हें ? तो तुझ्याकरितां, तुझ्या शिक्षणाकरितां, येवढं जिवाचं रान करतो आहे आणि तूं त्याच्यापुढे जायचं सुद्धां याळतोस ? त्याला नसेल का वाईट वाटत अशानं ?”

सुपारीचे खांड दांताने फोडीत विनायकराव उद्घारले, “मी मुहाम त्याला याळतो वाटत ? माझे मला स्वतःचे असे कांहीं उद्योगच नाहींत का ?”

“असतील. नाहीं म्हणत नाहीं मी. पण पांच मिनिटं सुद्धां तुला त्याच्याशीं बोलत वसायला सवड सांपडत नाहीं ! आज त्याला जरा बरंही नाहीं—”

“काय होतंय ?” विनायकरावांनी जरा नाखुशीनेंच विचारले.

“मला नाहीं माहीत. तुला तोड असलं तर विचार जाऊन त्याला.”

हें उत्तर एकून विनायकराव सर्दच झाले. ते पुष्कळसे थिजलेही. आज भावाला भेटल्याशिवाय आपल्याला गत्यंतर नाहीं असें त्यांनीं आपल्या मनांत ठरवलें, आणि त्या दृष्टीनें ते आपल्या मनाची तयारी करूं लागले.

रात्रीचे साडेदहा वाजून गेले होते.

वासुदेवराव अस्वस्थ चित्तानें अंथरुणावर पडले होते. त्यांची पली त्यांचे पाय चेपीत होती. इतक्यांत ती वाजूला होऊन खालीं जाऊ लागली.

वासुदेवरावांनी विचारले, “कां ग ?”

“भाऊजी आले आहेत वाटतं !” जातांना तिनें दिवा मोठा केला आणि ती खालीं गेली.

वरमलेल्या चेहऱ्यानें पण एखाद्या मस्त हक्कीसारखे डुलत डुलत विनायकराव तिथें हजर झाले.

वासुदेवराव उठून वसले.

“काय रे विनायक !”

विनायकरावांनी उत्तरच दिलें नाहीं. आपण वर येण्याचे अगोदर आपली भावजय आपल्या थोरल्या भावाचे पाय चेपीत होती हें त्यांनीं पाहिलें होतें.

विनायकानें उत्तर दिलें नाहीं याबद्दल विषाद वाटण्यापेक्षां तो आपल्यासमोर आला याबद्दलच वासुदेवराव खूश होते. ते पुन्हा अंथरुणावर मनमोकळेपणानें आडवे झाले.

विनायकानें कांहीं न बोलतांच त्यांचे पाय चेपायला सुरवात केली. सबंध अंग रगडलें.

“विनायक !”

“हं !”

“जा आतां. अभ्यास असेल ना तुला—?”

विनायकरावांनी काही उत्तरच दिले नाही— पण सुटकेचा श्वास टाकला आणि तालीमबाज जसे तालमींतल्या मारुतीच्या पायाला हात लावून त्याला गुर्मीत नमस्कार करतात व तोच हात आपल्या कपाळाला लावतात त्याप्रमाणे विनायकरावांनी उठतां उठतां भावाच्या पायाला हात लावला. त्यांनी एकदां भावाकडे पाहिले. त्यांच्या डोळ्यांच्या कडा पाण्यानें ओल्या झाल्या होत्या. ते तसेच खाली आले.

खाली आई उभी होती.

“काय रे विनायक ?”

“काही नाही. मी अभ्यासाला बसतों आतां.”

कां कुणाला ठाऊक, आईला दूसू आले.

विनायकराव तिथून नाहींसे झाले.

* * *

दुसऱ्या दिवसाची गोष्ट. विनायकराव आज अगोदर जेवले नाहीत.

“काय रे विनायक, पान वाढू ना तुशं ?”

“नाही; आज मी उशिरां जेवणार आहें.”

“कां रे !”

“भूक नाही लागली अजून.” स्वैपाकघरांतील डबे उघडीत त्यांत सांपडेल तें तोंडात टाकीत विनायकराव म्हणाले.

“आज वासुदेवावरोबर जेवायचा विचार आहे वाटतं ?”

“हं!” विनायकरावांचे खाणे एकदम संपले. ते स्वैंपाकघरावाहेर पडले.

दुपारी भाऊ भाऊ जोडीने जेवायला बसले. भावाने कांही विचारलेच तर त्याचे फक्त ‘हं’ ‘जंहूं’ अशी विनायकराव उत्तरे देत.

आणि त्या दिवशी जेवतांना विनायकराव जेवणापेक्षां पाणीच फार प्याले.

दुपारी वासुदेव नित्याच्या सवयीप्रमाणे आपल्या लहान मुळाला जवळ घेऊन आडवे झाले होते.

विनायकरावही तियेंच जरा येऊन आडवे झाले.

भावासमोर आपण यायचे टाळीत होतो— ते आपण केले; आतां फक्त त्याच्याशी मनमोकळेपणाने बोलायचेच राहिले होते आणि तेवढा समारंभ उरकून घेण्याकरितां विनायकराव भावाजवळ असे घोटाळत होते.

वासुदेवाचा डोळा लागला होता.

त्यांचा धाकटा मुलगा त्यांच्याजवळ खेळत पडला होता.

विनायकाला घरांतल्या लहान मुलांना रडविण्याचाही एक मोठा शोक होता.

विनायकरावांना कांहीं काम नसले किंवा करमत नसले की ते लहान मुलांच्या खोड्या काढून त्यांना रडवीत असत आणि याबद्दल त्यांना कुणी मोठे माणूस बोलले म्हणजे ते म्हणत, “पोरांना असं रडवून खिजवून मला गुंड करायचीं आहेत! आमच्या घरांतलीं पोरं नेमझीं साळसूद व्हायला नकोत!”

या तच्चशानावर घरचीं माणसं गप्प बसत.

विनायकरावांनी आतां निजल्यानिजल्या भावाजवळ खेळत

पडलेस्या मुलाला हकूच चिमटा घेतला.

विनायकरावांच्या खेळकर तत्त्वज्ञानाला न जुमानतां तें पोरगें रडायला लागले.

वासुदेवराव जागे शाले आणि ते त्या पोराला थोपटूं लागले. आणि सहज त्यांनी मान वळवून पाहिले—त्यांच्या पलीकडच्या बाजूला विनायकराव होते, ते खुशीत येऊन इसत होते.

वासुदेवरावांनी पुन्हा डोळे मिटले. पोरगें जरा स्थिर शाले. विनायकरावांनी पुन्हा चिमटा काढला.

पोर रडूं लागले. त्याला थोपटीत वासुदेवराव म्हणाले, “गप्प रे जरा विनायक—”

पण विनायकाला त्यामुळे खूपच मजा वाटली.

आणि विनायकानें तो खेळच चालू केला.

वासुदेवराव मनांतून खूप चिढले.

अखेर विनायकरावानें भावांच्या अंगावरून हात नेऊन त्या पोराला चिढवायला सुरवात केली. विनायकरावाला मनांतून वाटत होतें की यांत आपण आपल्या भावाला आनंदच देत आहोत म्हणून.

पण—

—शोपमोड शालेस्या वासुदेवाला तें सहन शाले नाही. त्यानें चटकन् तोड फिरवून भावाला चापटी मारण्याकरितां हात उचलला.

—विनायकांच्या तें लक्षांत आले; तो चटकन् मागें व्हायला गोल—

—आणि चापटी कुठेंतरी बसायची ती नेमकी विनायकरावांच्या गालावर काढकन् वाजली.

—त्या चापटीने विनायकरावांच्या अंगांतील शक्ति जागी झाली. ते तांबरलेल्या डोळ्यांनी भावासमोर उमे राहिले.

वासुदेवालाही आपली चूक झालीसें किंचित् वाटले आणि ते उठून बसले.

विनायकरावांचा संताप अनावर झाला होता. त्यांना वासुदेवाचे काय करावें आणि काय नाहीं तें कळेना. अखेर शेवटी त्यांनी वासुदेवाला दोन्ही हातांनी अलगत वर उचलले.

“विन्या-विन्या-गाढवा—” वासुदेवराव वरून ओरडू लागले.

ती आरडाओरड ऐकून खालचीं माणसें वर धावून आलीं. त्यांत त्यांची आईही होतीच.

—आईचा कानोसा लागतांच विनायकराव शुद्धीवर आले. त्यांनी आपल्या भावाला अलगद खालीं उभे केले. इतक्यांत आई वर आलीच होती. तिच्याकडे पाहण्याचे चुकवून विनायकराव भावाच्या पायाशीं बसले व कांगावखोरपणानें म्हणाले, “हं मार- मार मला किती मारायचं आहे तें ! घेऊन टाक एकदां माझा जीव म्हणजे मला पोटाला घालायला आणि अभ्यासाला म्हणून तुझा खर्च होतो आहे तो तरी वांचेल ! हं- मार !”

आणि हें ऐकून वासुदेवराव हंसायला लागले. आईला काय होतें आहे तेंच कळेना. वासुदेवराव म्हणाले, “विन्या, खरंच तुझ्याकरितां मी श्रम करतो आणि खर्च करतो तें फुकट गेल्यासारखं वाटतं मला ! गाढवा, ताकद कशाकरितां कमवायची ? रग कशाकरितां वाढवायची ? वस्ताद कशाकरितां व्हायचं ? आपल्यावर कदाचित् अन्याय झाला तर त्यांचं परिमार्जन करतां यांच म्हणून ना ? मीं रागानं तुझ्या तोडांत मारली- वास्तविक तसा हेतु

नव्हता माझा— यांत दुला अन्याय वाटला ना ? त्या भरांत तूं मला उचललंस ना ? मग कां शरमलास ? तुझ्यावर मी केलेल्या अन्यायाचं दे मला प्रायश्चित ! वस्ताद— अरे असा रडतोस कां ?”

विनायकराव उदून आपल्या भावाकडे पहात राहिले.

“विन्या, या वेळेला मी तुला गय करतो— पण पुढा अन्यायाविशद्ध चिछून हात उचललेला असतांना— थोरला भाऊ वगैरे नात्याच्या मोठेणामुळे शरमलास— तर घरांतून घालवून देईन तुला ! मग असली शक्ति सांठवून करायची आहे काय ?”

—विनायकरावांच्या डोळ्यांतून पाणी यायला लागले. त्यांना आईकडे ही पाहवेना. त्यांना आपल्या भावाबद्दल अपूर्वाईचा अभिमान वाटला— त्यांनी आपले दोन्ही खांदे रगीने उडविले आणि जणू आपण तालमीतच आहोत या कल्पनेने त्यांनी नित्याच्या सवयीप्रमाणे मारुतीच्या पायाला हात लावून जसा नमस्कार करतात त्याप्रमाणे त्यांनी आपल्या भावाच्या पायाला हात लावला— तोच आपल्या कपाळाला लावला आणि जिन्यांत उभ्या असलेल्या माणसांना बाजूला करीत— विनायकराव तिकडे वळतांच तीं बाजूला खाली होतीच म्हणा— खाली आले.

— आणि पांच दहा मिनिटांत विनायकरावांच्या तालीम कराच्या खोलीतून उठावशा काढण्याचा आवाज घुमूं लागला !

चळवळी कशा चालतात ? : : ५

एका हमरस्त्यावर एक किरणा मालाचे दुकान होतें. दुकान अत्यंत टापटिपीचे होतें. दरवर्षी तिथले फर्निचर पॉलीश केले जाई. कांहीं नवे फर्निचर येई. तें दुकान व्यावहारिक दृष्ट्या प्रगतीपथावर होतें. दुकानाचे वैभव वाढत होतें. मालकाचे वैभव वाढत होतें. पण त्या दुकानांत जीं तीन माणसें नोकरीला होतीं तीं पहिल्यापासून कायम होतीं. आणि त्यांच्यांत मात्र कांहीं फरक शालेला नव्हता.

ते दुकानांत नोकरीला आले त्या वेळीं त्यांचे चेहेरे जसे सुकलेले होते तसेच आजही होते. सुकण्यांत सुद्धां कमीजास्तपणा कांहीं नव्हता. त्यांची नेमकी मिळकत हेच त्याचे कारण होतें. त्यांचे पगार कधीं वाढवले गेले नाहीत. कारण गांवांत काय बेकारी आहे हें मालकाला माहीत होते तसेच त्या नोकरानाही माहीत होतें. त्यांच्यापेक्षां कमी पगारांत माणसें मिळत असतांना सुद्धां त्याच पगारावर आपण पहिलीं माणसें कायम ठेविलीं आहेत या रुबाबांत

मालक होते आणि केविलवाणेपणानें कां होईना पण ‘आपण जगूं शकतो’ या खुशीत ते नोकर होते.

कांहीं कांहीं उंदीर सुद्धां जसे चिटाईनें आपल्या घरीं वावरत असतात तशी त्या नोकरांची स्थिति होती. दुकानांत आलेल्या गिन्हाइकांकडे पहाणारे त्यांचे ते केविलवाणे डोळे पाहून मला नेहमी अशा उंदरांची आठवण होई.

दुकानांत आलेली गिन्हाइके फावल्या वेळीं विनोद करीत. तो ऐकून किंवा फून सुद्धां त्यांना मोकळ्या मनानें हसणे शक्य नव्हते. शरीरांत गेलेल्या अन्नाचे पचन कसें होतें हे जसें आपल्याला दिसत नाहीं तसें राग, लोभ, हास्य हे विकार त्यांच्या देहांत आंतल्याआंत पचले जात. त्यांच्या चेहेच्यावर त्यामुळे खुशी नाखुशी कर्धीच दिसत नसे. यंत्रांच्या हालचालीप्रमाणे रेखीब पण मरगळलेली त्यांची हालचाल दिसे.

एखाद्या वेळेला खारीक किंवा बदाम जोखतांना एखादा सहज खालीं पडे. तो तसाच पायदळीं तुडविला जाई आणि नंतर केब्हां तरी संघि साधून तो त्यांच्या तोडांत जाई. त्यामुळे जरी ते बदाम किंवा खारीक खात तरी त्या वस्तूंचा आकार बदामासारखा किंवा खारकेसारखा असे येवढेच. पण तो त्यांच्या तोडांत जातांच त्याला कसलीच चव रहात नसे.

पण त्या तीन माणसांपैकीं एक माणूस माझ्या जास्त लक्षांत राहिला होता. त्याचें नांव रघुनाथ. त्यांच्या इंग्रजी कांहींतरी चार यत्ता शाल्या होत्या. तियें त्याचें शिक्षण सुटले. नंतर पांच सहा वर्षे त्यांने मिळेल तियें नोकरी करण्यांत काढलीं. आणि गेल्या तीन वर्षांपासून तो वर सांगितलेल्या किराणा मालांच्या दुकानांत येऊन

दाखल झाला होता. बाहेरच्या जगांत स्वतःच्या कर्तवगारीची आणि आशेची निराशा अनुभवत्यानंतरच प्राणान्तिक उपासाला निष्ठेने बसावें तसा तो त्या दुकानांत आला होता. त्याची ती लांब मुदतीची आत्महत्या होती ! आत्महत्येकरितां आगगाडीच्या रुळावर आढऱ्यें पडावें तसा परिस्थितीच्या रुळावर तो आडवा पडला होता. परिस्थितीची गाडी त्याच्या अंगावरून जेव्हां संपूर्ण जाईल तेव्हां त्याची आत्महत्या होणार होती !

आणि आज तीन वर्षे त्या दुकानांत अशा तज्जेने घालवित्यानंतर त्याच्या मनांत स्वतःच्या परिस्थितीबद्दल जो असंतोष होता तो पूर्णपणे नाहीसा झाला होता. तो मनांतून पूर्ण समाधानी होता. कारण त्याला त्याखेरीज दुसरा कांही इलाजच नव्हता.

अशा संपूर्ण निराशामय परिस्थितीत सुद्धां वरकरणी सकीनें आनंदी होण्याचे त्याला दोन दिवस येत : एक दसन्याचा दिवस आणि दुसरा दिवाळींतील लक्ष्मीपूजनाचा दिवस. त्या वेळीं तो मारे जरीचा रुमाल व कोरे कपडे घालून दुकानांत वावरे. पण दसन्याच्या दिवशीं तो असा दुकानांत सजून येई आणि त्याच दिवशीं टांग्याचे घोडे असेच सजलेले फुलांमाळांनी शृंगारलेले वाजत गाजत त्याच्या दुकानावरून जात ! त्या वेळीं आणि त्याच दिवसापुरतें त्याचें गेलेले असमाधान पुन्हा जागृत होई ! आणि पायांत चांदीचे तोडे घातलेला घोडयाचा पाय ज्या डौलानें घोडे रस्त्यांत टाकीत तशी आपण या सजलेल्या वेषांत कोणती लकव वापरतो आहों हें शोधून काढप्यांत त्याचें डोके गर्क होई !

दुसन्या दिवशीं घोडे पुन्हा नेहेमींसारखे वावरूं लागत. हाशी तसाच वावरूं लागे. दसन्याच्या दिवशीं घोडयांच्या अंगावर घात-

लेल्या माळा पडून जाईपर्यंत त्यांच्या अंगावर दिसत तसेच यांचेही होई. दुकानांत दसऱ्याला अत्तर वांटीत आणि तें वांदून संपल्या-नंतर तो अत्तरदार्णीत राहिलेल्या कापसाचा बोळा हा पळबी, आपल्या हातावर खूप चोळी आणि नंतर कानांत घालून ठेवी. तो कितीतरी दिवस तसाच टिके !

—आणि मग पुन्हा त्यांचे नेहमींचे आयुष्य चालू होई !

—छटाक जिरे, पावशेर हिंग, अदपाव बदाम, खडीसाखर, रवा तूप—वगैरे.

त्या दुकानांत मराठी वर्तमानपत्रे सगळीं येत. त्यानें मनांत आणले तर ती त्याला सगळीं वाचायला मिळालीं असतीं पण तीं वाचण्याची तो कधीच फिकीर करीत नसे; पण त्या वर्तमानपत्रांतील सिनेमाच्या वगैरे आकर्षक जाहिराती तो सगळ्या मन लावून वाची.

“चिमी असें म्हणाली, नंतर ठकी काय म्हणाली तें प्रत्यक्ष पडव्यावर पहा !” अशा मनोवृत्तीशीं लगट करणाऱ्या जाहिराती त्याला खूप आवडत. कारण त्यालाही घरी चिमी होती.

—पण

त्यांचे घर फक्त अडीच खणांचे होतें. वर लांकडे सांठवायला पोटमाळा होता. अडीच खणांतच पाव खणांत नळ मोरी होतीं. एक स्केअर फूट जागा एका कोपऱ्यांत रॉकेलच्या डब्यानें अडविली होती ! दोन स्केअर फूट जागा चुलीनें अडविली होती. जास्त वर्णन कशाला करूं ? त्याची बहुतेक सर्व जागा त्याच्या सामानानें अडविली होती. त्याची करामत येवढीच कीं तिथें तो स्वतः राहुं शकत होता.

या एवढयाशा जागेत नुसता तोच रहात नसे तर त्याची चिमी.

त्याला एक दोन मुलेंही होतीं तीं सुद्धां रहात असत ! आजुबाजूला अशीच बिन्हाडे व त्यांचा असाच कलकलाट होता. त्यांनी आपले दार लावून घेतले तरी त्यांच्या रहात्या खोलीला शेजारच्या दुसऱ्या बिन्हाडाला जोडणारे जे दार होते ते लावलेले असले तरी त्यांतून शेजारच्या बिन्हाडांतून उजेड आंत मोकळ्या मनाने येऊ शके आणि दुसरी जी भित होती तिला तर शेजारच्या बिन्हाडांतून उजेड यावा म्हणून मालकाने खिडकीच ठेविली होती. आणि बिन्हाडकरूने कधीं हा उजेड बंद करून स्वतःच्या आरोग्याला धोका आणूनये म्हणून त्या खिडकीलामालकाने दारच ठेवले नव्हते !

अशा परिस्थितीत तो असल्यामुळे आपल्या मनोवासनेला जाहीर उद्भार किंवा मोकळे प्रदर्शन करणे त्याला त्याच्या बायकोजवळसुद्धां शक्य नव्हते ! त्यामुळे त्याला मनोवृत्तीशीं लगट करणाऱ्या अशा जाहिराती आणि सिनेमा फार आवडत ! आणि अलिकडे तर त्याची एक फार छान सोय झाली होती. एक सिनेमा थिएटरचे जाहिराती लिहिण्याचे काम त्याला मिळाले होते. आणि त्यांत त्याला स्वतःला जे समाजांत बोलतां येत नव्हते— घरी वागतां येत नव्हते— ते तो मोकळ्या मनाने लिही. ते एक त्याचे व्यसनच होते. ते सिनेमाचे थिएटर भरभराटीत होते. मालकाजवळ चिकार पैसा झाला होता. त्यामुळे त्याचा आत्मविश्वास फार वाढला होता ! आणि त्या आत्मविश्वासाच्या जोरावर तो माणसे कुञ्यासारखीं वागवी ! तो मालक रघुनाथाची जाहिराती लिहिण्याची फक्त स्तुति करी आणि त्याला आत्मविश्वासाने जाहिराती लिहिण्याबद्दल एक छदामही देत नसे; फक्त सिनेमाच्या फुकट पासावर त्याला राबवी !

रघुनाथाची अशा तज्जेने मनोरंजनाची व्यवस्था झाली होती.

पण.....पण.....

—अशा रघुनाथाला गांवातल्या चळवळीला वर्गणी देताना जेव्हां मी पाहिला तेव्हां माशा माझ्या डोक्यांवरच विश्वास बसेना ! कारण याची वर्गणी आणा, दोन आणे, चार आणे याच्यावर नसे. त्या वर्गणीला प्रसिद्धि मिळणार नव्हती. चळवळींत त्याला भाग घ्यायला सवड नव्हती. त्या चळवळीशी याला कांहीं कर्तव्य नव्हते—

मग—?

एक दिवस त्याचे तें किराणा मालाचे दुकान रात्री त्याने बंद केले. मालकाजवळ चाच्या दिल्या. मालक निघून गेला. हा रेंगाळू चालला होता. मी सहज कांहीं तरी कामाकरितां बाहेर पडलो होतो. रघुनाथ माझ्या दृष्टीच्या टापूंत होता.

आज रघुनाथाचा पगार झालेला होता.

इतक्यांत रघुनाथला एकानें हटकले,

“काय रघुनाथ, किती दिवस थापा मारणार आतां ? होतोस ना कॉग्रेसचा सभासद ? ”

“पाहूं पुढच्या महिन्याला—”

“पण मग मला त्याचा काय उपयोग ? या महिन्यांत आमचं इलेक्शन आहे—तेव्हां आतां सभासद झालास तर तुझ्या मताचा आम्हांला उपयोग होईल—”

किलकिल्या डोक्यांनी कुठें तरी पहात रघुनाथने खिशांतले पैसे काढले व तो कॉग्रेसचा सभासद झाला. तो मनुष्य पावती फाढूं लागला.

रघुनाथ म्हणाला, “कांहीं गरज नाहीं—”

तो मनुष्य निघून गेला. आणि रघुनाथने आपल्या कपाळावर

आलेला घाम पुसला. तोंच समोरून एक मिरवणूक आली. हैदराबाद सत्याग्रहाला मदत मिळविण्याकरितां ती मिरवणूक निधाली होती. लोकांकडून पै-पैसा गोळा करण्याकरितां थाळींतून पैसा जमा करणे चालले होते. रघुनाथने त्या थाळींतही कांहीं पैसे टाकले. आणि तो आपल्या घराच्या दिशेने झपाझप चालूं लागला.

पण मीं त्याला हटकले. त्याच्या दुकानचा मी गिन्हाइक होतो. रघुनाथ अदबीने थांबला.

आणि मीं सलगीने त्याच्या पाठीवर हात टाकला.

पण रघुनाथला तें बरें वाटले नाहीं. तो झटकन् बाजूला झाला. आणि साशंक मुद्रेने माझ्याकडे पाहूं लागला.

मीं मोकळ्या मनाने त्याला हांक मारली, “रघुनाथ—”

“काय ? मला धरीं लौकर जायला पाहिजे. कांहीं काम आहे माझ्याकडे ?”

“आज फारसा उदार झाला आहेस ?” मी हें म्हणत आहें तोंच आमच्या शेजारीं एक भिक्षेकरी वाई येऊन उभी राहिली. तिच्या कडेवर एक लहान मूळ होते आणि ती आपल्या नेहमीच्या अत्यंत केविलवाणेपणाने आमच्याजवळ पैसा मागूं लागली.

मीं रघुनाथाकडे पाहिले. मला वाटले आज याला पैसे उधळा. यच्ची निशा आली आहे तेव्हां तो चटकन त्या वाईच्याही अंगावर पै-पैसा टाकील. पण त्याने परत माझ्याकडे पाहिले आणि गालांतल्या गालांत हसत माझ्याकडे पहात म्हटले, “आपण देणार आहात कांहीं ? का सांगूं त्या वाईला जायला ?”

मीं कांहीं न बोलतांच त्या भिकारणीला पैसा दिला. ती माझ्या औदार्याचा जयजयकार करीत निघून गेली.

मी रघुनाथला विचारलें, “काय रे रघुनाथ तूं कां नाही दिलास त्या वाईला पैसा !”

रघुनाथ लाजून खालीं पहात म्हणाला, “भिकान्यानं भिकान्याला पैसा देण्यांत काय मौज आहे ?”

“अन् मग त्या वर्गण्या दिल्यास त्या ?” मी माझे कुतूहल बोलून दाखविले.

“साहेब—” तो खालीं मान घालूनच म्हणाला, “आमच्या चार पसुरड्यांनी त्या चळवळीचं काय बरं वाईट व्हायचं आहे ?” रघुनाथाचे डोळे पाण्याने भरून आले व तो पुढे म्हणाला, “पण केवळ मी आपल्या मनाच्या समाधानाकरितां दिले ते पैसे ! आपण जाणतांच माझं आयुष्य कसं जखद्दून गेलं आहे तें—देशाकरितां, धर्माकरितां कांहीं करावं तर आमच्या आयुष्यांत आम्हाला कुठं सवड आहे ? जीव जगविण्याची सर्कस करण्यांत आमचं आयुष्य वितळतं आहे ! पण देशाकरितां-धर्माकरितां आम्हालाही कांहींतरी करावंसं वाटतं—ती तळमळ आम्हालाही आहे—हें आम्हीं कुठं आणि कसं बोलून दाखविणार ?”

मी कांहींतरी भावनेच्या भरांत मोठ्याने कुजबुजलो, “देश-आणि धर्म—”

“होय साहेब, काय आमच्या तोंडी हे शब्द कसेसेच वाटतात तुम्हाला ? आमचा नाहीं कांहीं देशाशीं आणि धर्माशीं संबंध ?” रघुनाथने कांहींशा चिढीने विचारले.

रघुनाथच्या या प्रश्नाचें उत्तर देण्याचें मला भानच राहिले नाहीं. मी फक्त त्याच्याकडे कुतूहलाने पहात होतो. इतक्यांत रघुनाथच पुन्हा बोलून लागला, “साहेब, शारीरिक वासनेकरितां जशी

माणसाला बायको लागते तशी मनाच्या समाधानाकरितां— कांही उदात्त अनुभविष्याकरितां त्याला देशधर्माकरितां योडीशी शीजही सोसावीशी वाटते— नव्हे असं जर झालं नाहीं तर माणसांचं समाधान तिथंदी खुरटतं !”

“बरं पण रघुनाथ— तुझी मतं तरी काय आहेत ?” मी मध्येच विचारले.

“कांहीं नाहीत साहेब— आमची रहायची जागा येवढी योडी आहे कीं तिथं कसेबसे अंग चोरून दाटीदाटीनं आम्ही रहातो— तिथं आणखी मतांची अडगळ कुठं संभाळणार ?”

“आतां तूं कांग्रेसलाही पैसे दिलेस आणि हिंदुमहासभेच्या हैदराबाद सत्याग्रहालाही पैसे दिलेस—”

“होय साहेब !”

“पण तुला हे माहीत आहे का, कीं कांग्रेस आणि हिंदुमहासभा एकमेकांच्या विरुद्ध आहेत ?”

“नाहीं साहेब —”

“मग मी तुला सांगतों कीं ते एकमेकांच्या विरुद्ध आहेत !”

“असतील—!” रघुनाथ बेगुमानपणाने म्हणाला.

“मग आतां वेळ आली तर कुणाला पैसे देशील तूं !” मी विचारले.

“सवड झाली तर दोघांनाही देईन ! त्यांची मतं असतील एक-मेकांच्या विरुद्ध— मला काय करायचं आहे त्याच्याशी ?”

“तुला त्याच्याशीं कांहींच कर्तव्य नाहीं !”

“नाही ! दोन्ही चळवळीच ना ! दोघांचाही अंतिम हेतु देशाचं चांगलं करावं— व्हावं हाच आहे ना ? खरं सांगूं साहेब तुम्हाला—

स्वतःचं पोट भरण्याच्या चळवळीपेक्षां जो कांहीं निराळं करीत असेल तिथं आदरानं आमची मान लवते ! वेळीं पोटाला चिमटा घेऊन मुदां तिथं पैसा धावासा वाटतो ! अहो साहेब, असं पहा दुम्ही—आपल्या गळींत पेटलेल्या होळीलाही आपण पैसा टाकून नमस्कार करतो आणि अगदीं शहराच्या दुसऱ्या टोकालाही होळी पेटलेली दिसली तरीही आपण आदरानं तिथं पैसा टाकून नमस्कार करणार नाहीं का ?”

— किती साधेंभोळे तत्त्वज्ञान ?

गरीब रघुनाथाचा पै.पैसा असा जातो— श्रीमंत रघुनाथही अशाच जाणीवेने हजारो रुपये चळवळींत ओततात !

—आणि चळवळ हाच ज्यांचा पोटापाण्याचा प्रश्न आहे—
असे लोक— ? ! ?

पैसे कसे संपणार ? :

:: ६

त्या माणसाकडे पाहून मी अशी कल्पना केली की याच्याइतका
सुखी मनुष्य क्वचितच पाहायला सांपडेल. त्या माणसाचे वय जवळ
जवळ सत्तरीच्या घरांत होते. पण त्याचा तो वालकासारखा निष्पाप
चेहरा पाहून मला कमालीचे समाधान वाटले. डोक्याला पगडी,
अंगावर रेशीमकाठी उपरणे, अंगांत सिल्कचा कोट, नेसतें तलम
धोतर, पायांत पुणेरी जोडा, आणि हस्तमुख चेहरा !

“काय भाडं आहे हो या जागेचं ?” त्याने मला हसत हसतच
विचारले.

“सगळी घेणार का जागा ?”

“हो. तेवढी लागेलच आम्हांला !”

“साठ रुपये भाडं पडेल !” एका कुंडीतील फुलझाडावर कीड
दिसली ती टिचकीने झाडून टाकीत मी सांगितले.

“कांही जास्त नाही भाडं जागेच्या मानाने.” त्याने आपल्या
खिशांतील चेकवूक काढले, साठ रुपयांचा चेक लिहिला आणि

तो माझ्या हातावर ठेवीत म्हणाला, “येत्या पहिल्या तारखेपासून येतो आम्ही राश्यला !” त्यानें हंसत हंसत मला नमस्कार केला आणि अंगावरचे जरीचे उपरणे सावरीत तो फाटकावाहेर पडला.

फाटकावाहेर पडल्यानंतर पुन्हा मागें वळून फाटक लावून च्यायला तो विसरला नाहीं. चेकवरचे अक्षर न्याहाळीत मीं हसत म्हटले, “राहूं द्या; मी लावतों फाटक !”

तो गृहस्थ दृष्टीआड झाला आणि चेकवरील अक्षरांकडे मी पुनः पाहूं लागलो. किती सुंदर आणि वळणदार होतें तें अक्षर ! त्या अक्षरांकडे पाहून त्या लिहित्या माणसाचा इसरा चेहराच जणूं माझ्या डोळ्यांसमोर दिसूं लागला !

त्याच्या घरीं किती माणसें आहेत वगैरे मीं कांहीच चौकशी केली नाहीं. अशाकरितां कीं त्या माणसाबद्दलची आपली उत्कंठा कायम रहावी ! आणि इतक्या हसतमुख माणसाची येहसिथति—

—एक चांगले विन्हाड सहजासहजीं मिळाल्याबद्दल मी आनंदित झालों होतों !

—पहिल्या तारखेच्या सुमारास त्याचें सामान आमच्या घरीं येऊं लागले. किमतवान सामान होतें सर्व. उत्कृष्ट कारागिरीचे नमुने. मला वाटले, असें सामान बाळगण्याची ज्या माणसाची ऐपत आहे त्यानें आपले सत्तेचे घर कां बांधू नये !

—पहिली तारीख उजाडली. तोपर्यंत त्याचें सर्व सामान आले होतें आणि जागेत लावूनही शाळे होतें. पहिल्या तारखेला तो सकाळी हसत हसत आला. उपरण्याआड त्यानें कांहीतरी आणिले होतें. मीं माढीवरून कुतूहलानें पहात होतों.

मी खालीं आलो.

उपरण्याचा पदर त्यानें दूर केला. त्याच्या नांवाचा फलक होता तो. एकदां त्यानें तो आपल्या उपरण्याच्या पदरानें पुसलासा केला आणि भिंतीवर खिळा होताच त्याच्यावर अडकविला.

पाटीवर ‘आहेत’ अशीं अक्षरे होतीं तीं त्यानें माझ्याकडे पहात ‘नाहीत’ अशीं केलीं आणि माझ्याकडे इसत हसत पहात तो आंत गेला आणि त्यानें दार लावून घेतले.

त्याच्या विन्हाडांत सामान पुष्कळ आले होतें पण माणसे फक्त दोनच आली. तो आणि त्याची बायको. आणि एक फक्त घरकामाचा गडी होता. तो गडी आहे हे आम्हांला कळायला सहा सात दिवस लागले. कारण त्याच्या गळ्यांत पांचपदरी सोन्याचा गोफ होता. केसांचा सुंदर भांग पाढलेला, हातांत आंगठ्या, नेसते तलम धोतर. त्यांचा देहांही इतक्या सुस्तीत वाढलेला दिसत होता कीं तो जरी अक्षरशत्रु होता तरी दिसायला सुशिक्षित दिसे! एक दिवस मी सहज खालीं आलेला असतांना त्यांनी त्याला “ए श्रीपत” म्हणून हाक मारली, आणि त्यानें चटकन त्यांच्यापुढे तस्त केले. तेव्हां आम्हांला कळले कीं हा गडी आहे म्हणून !

मग मींच एक दिवस श्रीपतला विचारले, “काय, गळ्यांतला गोफ किती तोळयांचा ?”

श्रीपत लाजला आणि हसला, “मालकांची मेहरबानी आहे ही — गेल्या दिवाळीला त्यांनी आपल्या हातांनी माझ्या गळ्यांत घातला !”

“पगार किती आहे रे तुला ?” मींच विचारले.

“चाळीस रुपये !”

हे ऐकून मला दमच लागला !

“फार दिवस आहे मी यांच्याकडे— जवळ जवळ वीस बाबीस वर्षे— रावसाहेब मामलेदार होते तेबदांपासून.” त्या गळ्याचे वय आज तीस वर्षांचे दिसत होते.

इतक्यांत श्रीपतला त्यांच्या मालकांनी हाक मारली आणि तो निघून गेला. त्या माणसांचे वय होते सत्तराच्या सुमारास आणि त्यांच्या बायकोचे वय दिसत होते साठीच्या सुमाराचे. दिसण्यांत मात्र दोघेही एकसारखी होती. दिसण्यांत सारखीच उजळ, चेहऱ्याने सदा हसरी. आणि त्यांच्याकडे पाहून एक निराळाच विचार सुन्ने. देवांच्या दगडी सुबक मूर्ति असाव्यात ना— त्या किंतीही वर्षांच्या जुन्या झाल्या तरी काहीं त्या मूर्तीना वाक येत नाही उलट रोजच्या धासण्यापुसण्याने नवीन नवीनच उजळा त्या मूर्तीना यावा, तसें त्यांच्या देहांचे बाबतींत दिसत होते. त्या दोघापैकी कोणीही वाकलेले नव्हते— सुकलेले नव्हते— शिजलेले नव्हते ! अशी माणसे क्युंचितच पाहायला सांपडतात, नाही ?

त्या दांपत्यांच्या बोलण्यांतही एक प्रकारचा और रुबाब होता. कोणत्याही विषयावर बोलतांना त्यांची स्वतःची भूमिका अत्यंत उच्च असे. सामाजिक विषयावर बोलतांनाही सहानुभूतिपर व पितृ-वात्सल्याची भूमिका ! जणू सगळे हयात जग यांच्या मुलालेकरांचे— नातवंडापतवंडांचे आहे ! आणि त्यांच्या हसण्यांत एक उत्कृष्ट लक्ख होती.

त्यांच्याशी आपण बोलायला म्हणून यावें आणि तें त्यांचे हसणे पाहून आपण गप्पच बसावें, आपणही थोडेसे हंसावें आणि निघून जावें, असें निदान माझे तरी होत असे !

आणि एक दिवस ते आपणहूनच माझ्याशी बोलके.

मी माझ्या छोट्या वसन्ताला खेळवीत दारार्ही उभा होतो—
तोच तो गृहस्थ बाहेरून आला—आणि कां कुणाला ठाऊक, थोडासा
माझ्याजवळच थवकला. नेहमीसारखे गालांतत्या गालांत न हसतां
मोकळ्या मनानें हसला आणि म्हणाला,

“भाऊसाहेब, तुम्हांला एक विचारूं का !”

मी हसण्यानेंच त्याला ‘होय’ म्हणून संगितले.

“या तुमच्या वसन्ताला आम्ही आमच्याकडे खेळायला नेत
जाऊ का ?”

“वा ! आनंदानं !”

त्या म्हातान्यानें माझ्या वसन्ताचे बोट धरले आणि माझा
वसन्ताही मला सोडून त्या म्हातान्यावरोवर आनंदानें निघून गेला.

त्या म्हातान्याची आणि त्या गऱ्याची कुरवूर नेहमी चाले. आणि
ती मात्र जगाविरुद्ध होती. गऱ्यानें कोणताही जिन्नस आणावा आणि
म्हातान्यानें कुरकुरावें, “यापेक्षां महाग जिन्नस कुठं मिळण्यासारखी
नव्हती का ?”

मी एक दिवस त्या गऱ्याला विचारले, “काय रे, लग्न वगैरे
केलं नाहीस वाटतं अजून ?”

एका भारी सिगारेटचा शुरका मारीत त्याने उत्तर दिले, “ती
अट आहे ना या नोकरीत !” त्यानें डोळे मिस्टिकलपणानें मिचका-
वले आणि म्हटले, “नाद करायला रावसाहेबांची हरकत नाही—
पण लग्न नाहीं करतां कामा !”

इतक्यांत त्याच्या मालकांची हाक त्याला ऐकूं आली आणि तो
घारैघारैने निघून गेला.

—आणि एक दिवस त्या म्हातान्याच्या चेहऱ्यावरचे हास्य

मला मालवलेले दिसले. डोळ्यांच्या कोपन्यांत पुस्ट पुस्ट अश्रूही होते. त्यांनी मला हाक मारून थांबविले.

वेळ संध्याकाळी साडेसात आठची होती !

बाहेर अंधार पडला होता. आजूबाजू मलूल दिसत होत्या !

“भाऊसाहेब, तुमन्या एक लक्षांत आलं आहे का ?”

“काय ?” मी सहजच विचारले.

“आज दोन तीन दिवस तुमच्या वसन्ताला आम्ही खेळायला नाही नेला आमन्याकडे ! तुमच्या लक्षांत आलंच असेल !”

वास्तविक माझ्या लक्षांत कांहीच आले नव्हते. पण मी त्यांच्या समाधानाकरितां ‘होय’ महटले.

“कां ?” त्यांनी कुतूहलाने प्रश्न केला.

“ते मात्र माझ्या नाही लक्षांत आलं !”

“या ना आमन्याकडे. सांगतो तुम्हांला !”

मला ती पर्वणी वाटली. मी त्यांच्या मागोमाग त्यांच्या घरांत गेलो. एका खुर्चीवर मोकळ्या मनाने बसलो. त्या म्हातान्याची आज कांहीतरी कारणाने मला बरीच चलविचल शालेली दिसली.

कुदून तरी बोलायला सुरवात करावी म्हणून मी सहज विचारले,

“आपली मुलं वगैरे कुठं असतात !”

“माझी मुलं—माझी मुलं ? !” तो अक्षरशः रडत रडत हसू लागला. आणि भुवया एकसारख्या उडवीत म्हणाला, “म्हणून तर आम्ही तुमन्या वसन्ताला खेळायला आणायचं टाकलं आज दोन चार दिवस !”

त्या म्हातान्याची बायकोही एखाद्या पुतळ्यासारखी तियें येऊन उभी राहिली आणि पागोळ्यांतून पावसाचें पाणी गळावें तसें तिच्या

डोळ्यांतून पाणी निश्चलत होते !

“काय ग, किती मुलं शालीं आपत्याला ?” म्हाताऱ्यानें मोठ्या ऐटीने आपत्या बायकोला विचारले.

“चार मुलगे आणि तीन मुली !” त्या बाईने शास्त्रपणानें उत्तर दिले.

“पण बरं का भाऊसाहेब, गंमत ही कीं एकाही आमच्या मुलानें आपत्या भावंडाचा चेहरा पाहिला नाही ! एखाचा विसरभोळ्या माणसाची या पावसाब्याची छत्री जशी दुसऱ्या पावसाब्याला ठिकं नये—हरवायचीच त्याची कुठं तरी—तसं आमचं शालं बघा !”

त्या दांपत्याच्या त्या वेळच्या हावभावांवरून आणि हसण्या-रडण्यावरून माझ्या लक्षांत आलें कीं सुख आणि दुखः एका पराकोटीला गेल्यानंतर दोहोचीही किंमत एकसारखीच आहे !

“आणि मला वाटतं,” म्हातारा आठवणीने आणखी कांहीं सांगू लागला, “आमचं शेवटचं बाळ गेलं आणि त्याच वर्षी हा गढी आमच्याकडे राहिला. आणि तो जरी गढी म्हणून आमच्याकडे असला तरी त्याचीच चैन आणि शोक आम्ही चालवतों आमच्या मुलासारखी ! म्हणजे काय ? वाईट असलं तरी गंमत आहे !”

पाण्यावर स्वस्य पद्धन रहावें आणि आपत्या अंगावरून एक एक लाट वहात जावी त्याप्रमाणे मी तो प्रसंग अनुभवीत होतो !

“मध्ये आम्हीं एक मुलगी संभाळली होती नातेवाईकांतलीच—तिचं लग्घाही आम्हीं मोठ्या थाटानं केलं—आणि शेवटीं व्हावचं तेच शालं !”

“काय ?” मीं चमकून विचारले.

“आमची तीही छत्री हरवली !”

या वेळी कसला अभिनय करावा आणि काय बोलावै वा

संमोहांत मी पडलो होतो !

“ही झाली माणसांची गोष्ट,” तो पुढे बोलूळ लागला, “मी एक कुत्रा पाळला होता. मला वाटलं तो तरी माझ्यामागं टिकेले आणि मला निरोप द्यायला येईल शेवटी—पण छट् ! तिथंही आमच्या आयुष्यांत अतिशयोक्तीचा अलंकार मेटायला आला आम्हांला— ! तो कुत्रा पहिस्या बिज्ञाडांत गेला— आणि आम्ही या घरी रहायला आलो !”

विषय बदलण्याच्या हेतूने मी म्हटलें, “पण मग तुम्ही आपल्या गऱ्याचं लग्न वगैरे कां करून देत नाही ?”

“तुमच्याही कानांवर ती बातमी आली का ? मी असा त्याच्या लग्नाच्या आड कां येतो आहेहै त्याला नाही कळायचं— अहो त्यांत एक तच्चशान आहे !”

“तच्चशान ?” मी आश्चर्यानें विचारले.

“होय तच्चशान ! आम्ही आमच्या आयुष्याचं सार काढलं. त्याच्यांत आम्हांला असे दिसून आलं की पैसा— पैसा कारण आहे याच्या मुळाशी ! आमचा पैसा चांगला नाही— मी मामलेदार होतो— स्खूप पैसा मिळवला— लोकांचा पैसा तोडून आम्ही एकत्र केला— माणसं आमच्यापासून पळाली ! नाही— खरं आहे है ! या पैशानं कुणाचा वंश बाढायचा नाही अशी आपली आमची समज झाली आहे ! आणि म्हणूनच आम्ही गऱ्याला— सांगतो लग करून नकोस. आमच्या पैशावर जगतो आहेस— वंश बाढायचा नाही दुःख— फक्त दुःख पदरांत पडेल ! जगांत दुःखाचं मूळ काय ? बाजबीपेक्षां पैसा जास्त जबळ करणं— नंतर कुणाला तरी तो कभी पडतो ! त्याला कभी पैशाचं दुःख— याला जास्त

पैशाचं दुःख !”

आतां ज्ञानेश्वरी ऐकायला बसत्यासारखे मला वाटूं लागले.

“आतां मला एकच साधायचं आहे— खूप पैसा उधळतो मी हळीं. माझा पैसा आणि आयुष्य माझेवरोबर संपायला पाहिजे !”

“मग एखाद्या संस्थेला कां देऊन टाकीत नाहीं आपण ?”

“अहो, माझा वंश वाढायचा नाहीं आहे ना ? वंश तरी कशाकरितां ? नांव टिकविण्याकरतांच ना ? अहो, संस्थेला माझ्या पैशाचं नांव आलं कीं संस्था खलास झाली म्हणून समजा ! आणि खरं म्हणजे माझं नांव मलाच टिकायला नको आहे ! एक दिवस हा रावसाहेब गेला कीं त्याच्या मागं कुणीं रडायला नको— हसायला नको— कुणाचा नफा नाहीं तोटा नाहीं— फक्त जागा रिकामी होईल हाच जगाचा फायदा !”

‘कुणीं रडायला नको कुणीं हसायला नको’ असें तो सहज म्हणत असतांना मीं सहज उभी असलेल्या त्याच्या पल्नीकडे पाहिले.

तीही सवाण खिन्ह हसली !

“मी भरत्या ओटीनंच जाणार आहें ! अगदीं निश्चित ! ते माझ्या हातांत आहे; इथंच शेवटपर्यंत तुमच्याकडे— राहिलो तर तेवढा सोहाठा तुम्हांला करावा लागेल.”

मला श्वास लागला !

“आतां तुमच्या लक्षांत आलं असेल कीं तुमच्या वसंताला आम्हीं गेले दोन चार दिवस खेळायला कां नाहीं आणला तो— अहो, आमचीं पोरं वांचलीं नाहींत— दुसऱ्याचीं नको का त्यांना लाभायला ? अहो, आज किंती तरी वर्षांत आम्हीं लहान मुलांना हात

पैसे कसे संपणार ?

७३

लावला नाही आणि जवळ घेतली नाहीत म्हणा ना ! किती तरी
बर्ष ! पण परवां कसं मन चळलं कुणाला ठाऊक—आतां नाही
आम्ही तुमच्या वसन्ताला कधीं आणणार आणि हात लावणार !
खरंच नाही !”

जणू कांहीं बोलायला आणि ऐकायला येत नसल्याप्रमाणे
माझी स्थिति झाली—आणि मी तिथून उटून माझ्या घरीं आलो !

पुरुषाचे भाग्य :

६

कुडंबांतील सर्व मंडळी एका ठिकाणी जमली होती आणि त्यांच्या तडाख्यांत एक ज्योतिषी सांपडला होता. त्या ज्योतिष्यानें आपला धंदा बहुतेक नुकताच सुरू केलेला असावा. कारण ‘आपली पत्रिका अगदीच साधारण आहे— विशेषशी चांगली नाही’ इत्यादि वाचये तो बेघडक बोलत होता. त्यामुळे त्या ज्योतिष्याविषयी कोणाचेच फारसे चांगले मत शाळे नाहीं.

त्या कुटुंबांत अगदीच कुरुप असा एक मुलगा होता. हत्तीच्या दांतांहृतक्याच वैशिष्ट्यानें ज्याचे दांत बाहेर आले आहेत, मनुष्यानें अत्यवस्थ स्थितीत जसे ढोळे फिरवावेत त्याप्रमाणे ज्याच्या डोळ्यांची नेहमीच ठेवण आहे, घराचे दुपाखी छप्पर असावे त्याप्रमाणे लांब सडक नाक, ऐसपैस भुवया, चेहऱ्याला जैमतेम एक बोट रुंदीचे कपाळ, दांतांची वस्ती ओठांच्या बाहेर आल्यामुळे तोड सदैव उघडें— त्या जाणिवेने नेहमी इसरा राहणारा चेहरा, हातापायांच्या काढ्या पण त्यांच्यावर पोटाचा नगारा— तो संभाळतांना

पायांच्या उडणाऱ्या तिरपिठीमुळे त्याच्या चालण्याला येणारी एक प्रकारची बेढब लवक वगैरे वर्णनाचा तो मुलगा होता. तो त्या ज्योतिष्याकडे आशाळभूत केविलवाण्या नजरेने पहात होता.

सगळे लोक आपआपलें भविष्य पहात होते. त्यांत आपलेही भविष्य पाहिले जावें असें त्यालाही वाटत होते. पण तें कोणीच मनावर घेत नव्हते. व आपल्याकडे त्यांचे लक्ष जावें म्हणून तो कुरूप मुलगा आपल्या शरीराच्या निरनिराळ्या आकृत्या करून उभा राहून त्यांचे लक्ष आपल्याकडे वेधण्याचा प्रयत्न करीत होता.

पण त्यांचे भविष्य त्याच्या रंगारूपानेच लिहिले आहे तेव्हां आणखी पहाण्याचें कारण काय असें इतर मंडळीस वाटत होते व त्या कुरूप मुलाचे म्हणें कोणी मनावर घेत नव्हते !

पण त्या नवरुद्या ज्योतिष्यानें जेव्हां इतर सर्वांच्याच पत्रिका साधारण आहेत असें वेघडक सांगितले तेव्हां त्या ज्योतिष्याची टिंगल करण्याकरितां एकानें म्हटले, “मग आमच्या या महाराजांची पहा बरं पत्रिका—”

हे बोलणे अर्थात् त्या कुरूप मुलाला उद्देश्यन होते.

तें ऐकून त्याला अनिवार आनंद शाला व तो किंती प्रसन्नपणाने त्या ज्योतिष्यासमोर येऊन बसला !

त्याची पत्रिका त्या ज्योतिष्यानें पुढे घेतली.

पांच मिनिटे तो ती पत्रिका न्याहाळीत होता. तेवळ्या वेळांत अनंत मनोराज्ये त्या कुरूप मुलाच्या डोळ्यांपुढून सरकत होतीं व ती मनोराज्ये आपल्याला प्राप्त होणार आहेत असेंच बदुधा हां ज्योतिषी आपल्याला सांगणार असें वाढून तो कुरूप मुलगा जवळ जवळ जिभल्या चाटायच्या रंगाला आला होता.

इतक्यांतं ज्योतिषीमहाराज म्हणाले,
 “आपला विश्वास बसणार नाही पण आपणां सर्वांपेक्षां ही कुंडली
 ज्यास्त भाग्यवान् आहे. ही कुंडली पुढे अचानक नशीब काढणार
 आहे. आज कुणाला सांगूनही खरं वाटणार नाही— अचानक लाभ—
 अचानक प्रसिद्धि— सर्व कांहीं अचानक आहे या कंडलीच्या
 बाबतीत !”

“आंड, खडरंच !”: त्या कुरुप मुलांने विचारले आणि दोन बोटे
 एकावर एक वाजवीत तो अक्षरशः नाचायला लागला.

त्या गोष्टीला आज वीस वर्षे होऊन गेली होती ! साधारण
 कुंडली असणारे त्या कुरुप मुलाचे सर्व नातेवाईक सुखांत होते.
 याचें मात्र शिक्षण नाहीं, कांहीं नाहीं. त्याच्या वयाला सुद्धां
 पस्तीसावें वर्ष होतें. पण अर्थात् वय वाढले म्हणून का त्याचें
 लग्न होणार होतें !

पण लग्नाची कल्पना त्याला आली नसेल का ? त्यामुळे तो
 बायकांच्या बाबतीत भयंकर लाजरा झाला होता. कोणत्याही बाई-
 कडे तो मोकळ्या भनानें पाहूं शकत नव्हता. दुधाच्या पातेल्याशीं
 मांजर जात आहे तोच त्या मांजराच्या पाठीत कुणीतरी पेकाट
 मोडकळीला येस्तर काढी घालावी आणि त्या प्रसंगाने त्या मांजराने
 दुधाच्या पातेल्याची कायमची दहशत घ्यावी त्याप्रमाणे त्याचे
 झालं होतें. सर्वांचीं लग्ने झालीं, आतां आपल्याही लग्नाचें कोणी
 तरी बोलेल असें त्याला वाटत होतें. पण बरेच दिवसपर्यंत त्याने
 वाट पाहूनही तसें कोणीच न बोलल्यामुळे त्याने एक दिवस धीर
 करून आपल्या वडील भावाला विचारले सुद्धां,

“माझं केव्हां लग्न करणार ?”

वडील भावानें कमालीच्या उपहासात्मक शब्दांत सांगितले,
“तुझ्यासारख्या वेड्या टोणप्याचं लग्न करून काय करायचं आहे?”

हे ऐकून त्याच्या पेकाटांत काठी बसल्यासारखेंच झाले. त्यानें
एकदम कांहींतरी आवेगांत सद्याच्या बाहीसकट आपला हात
चावला आणि—

—तो जगत होता !

भाकड जनावराला केवळ कसाईखाना दाखवायचा नाही म्हणून
कांहीं पालक पोसत असतात त्याप्रमाणेंच त्याचे संबंधी त्याला पोशीत
होते. पण तो फक्त प्रत्यक्ष पैसे मिळवून आणीत नव्हता येवढेंच.
तरी पण तो घरांत इतका राबविला जात होता कीं त्याचा इतरांना
मोबदला द्यायचा म्हटले असतें तर पांच पंचवीस रुपये सहज द्यावे
लागले असते.

घरांतलीं उष्टीं खरकटीं, धुणे पाणी, घर झाडणे, अंथरुणे घालणे
वगैरे सर्व कामे तोच करी.

वस्तुतः तो बुद्धीने बावळट नव्हता— फक्त शरीरानेंच होता.
पण सर्वोनीं त्याला ‘बावळट’ म्हणून म्हणून बावळट बनविला
होता. व तो आपल्या लहान वयांत ‘बावळट’ या पांघरुणाखाली
शिरून काम चुकवितां येत होतें म्हणून जास्तच बावळटपणा मुद्दाम
करू लागला. पण हे त्याचे वडील होते तोर्येतच चालले. पुढे त्याला
घरांत राबावेही लागले आणि बावळटही ठरावें लागले.

—आणि आतां एक दिवस त्याच्या मनाने घेतले कीं घरांत
आपण इतक्या जवळचे नातेवाईक असून असें राबूनही शिवाय
‘या टोणग्याला पोसावें लागतें?’ असे अपमानास्पद शब्द ऐकून
घेऊन जगत बसण्यापेक्षां घराबाहेर पडून— हेच काम कोठेही करावें

—चोख मोबदला ठरवावा— आणि अभिमानाने जगावें असें त्याला बाटले आणि तो धीर धरून कुणालाही न सांगतां घरावाहेर पडला. त्याच्या मनाने धीर धरला होता पण शरीर धावरले होते. तो बावळटपणाने रस्त्यांतून चालला होता.

इतक्यांत पाठीमागून एक मोटर येत होती. तिचा आवाजही यांने ऐकला. हें आपणावर केवढे मोठे संकट चालून येत आहे या कल्पनेने तो जो गांगरला आणि त्या भरांत एका पायावर उभा राहून दोन्ही हात डोक्यावर उभारून असा कांही चमत्कारिक बावळटपणाने उभा राहिला—

—तो विचार करीत होता आपल्या अंगावर येणारी मोटर चुकविण्याकरितां आपण या बाजूला जावें का त्या बाजूला जावें. आणि हा विचार करीत तो रस्त्याच्या मध्यभागी उभा राहिला.

तें विचित्र ध्यान असें मर्खेच उमें राहिलेले पाहून त्या मोटर ड्रायव्हरने चिछून मोटर थांबविली. पण मोटरमध्ये मालक पाठी-मार्गे बसलेले असल्यासुळे ड्रायव्हरला मोटरीला अडथळा आणणाऱ्या माणसाला शिव्या देणे अशक्य झाले म्हणून शिव्या तोंडांतल्या तोंडांत पुटपुटत तो शिव्या देण्याच्या आवेशाने मोटारीचा हॉर्न एकसारखा वाजवू लागला.

मोटरीसमोर उमें राहिलेले तें विचित्र ध्यान पाहून आंत बसलेले मालकही चिढले व ड्रायव्हर जरी मालकांना पाहून शिव्या चायला दबकला होता तरी ड्रायव्हरला न जुमानतां मालकाने शिवी हासडली,

“ए बदमाष × ×—”

“कोण बदमाष ? माझं नांव आहे काय बरं !” तो बेडीवाकडी उडी मारून मोटरीसमोरून बाजूला होत बढवडला.

कां कुणाला ठाऊक, मोटरीचे मालक त्याच्याकडे पाहून आतां
खूूष झाले होते. ते खाली उतरले आणि थोड्यें से गोदीत बोदून
कांहीं दबकावून त्यांनी त्या बावळटाला मोटरीत बसविले आणि
मोटर चालू झाली !

* * *

तो टोणपा घरांतून गेल्याचे कळले पण कोणीच त्याची चौकशी
केली नाही. वाईटपणा पदरी न येतां ही व्याद निघून गेली म्हणून
प्रत्येकाला हायसे वाटले.

—आज त्या गोष्टीला दोन वर्षे होऊन गेली होतीं. घरचीं
माणसेंही त्याला विसरली होतीं !

आज त्याच्या घरचीं सर्व माणसे एकदम एका सिनेमाला
गेली होतीं. एका दुय्यम प्रतीच्या कंपनीचा तो एक भिकार बोलपट
होता. कथानकांत कथानक नव्हते, विनोद नव्हता; पण त्यांत एक
—विचित्र माणूस काम करीत होता आणि त्याच्या सहज येण्या-
जाण्याने— वाटेल तसें बोलण्याने कथानकांत नसतांनासुदां भरपूर
विनोद निर्माण होत होता. प्रेक्षकांची हस्त इस्तन मुरकुंझी वळत
होती. तो विचित्र माणूस म्हणजे त्याच्या घरचा पकून गेलेला
टोणपाच होता.

“अरे, हा बावळट इथं कसा !” त्याच्या घरचीं माणसे कांहीं
तरी आवेशाने ओरडलीं व एकीकडे त्यांनी टाळ्या वाजवळ्या.
बाकीच्या प्रेक्षकांना येवढीच चिथावणी पुरे होती. सर्व प्रेक्षकांनी
टाळ्या वाजवायला सुरवात केली !

— आणि त्या पडणाऱ्या टाळ्यांपासून त्या सिनेमा कंपनीत त्या
बावळटाचे महत्त्व भलते वाढले ! त्याचे काम असल्याशिवाय

कंपनीचा पुढे एकही चित्रपट निघेना.

—कथालेखकांना त्या कंपनीची पहिली अट असे कीं, “गोष्ट अशी लिहा कीं त्यांत आमचा बावळठ स्थार याला प्रामुख्याची भूमिका पाहिजे !”

दारीं येणाऱ्या बन्या कथालेखकांना शालवून देण्याकरितां त्या बावळटाचे बुजगावणे कंपनीला चांगलेचे उपयोगी पडू लागले.

पुढे पुढे तो बावळठ कथालेखकांना कथा कशा लिहाव्या हेही सांगू लागला. मालकही त्याला हरकत घेत नसत.

त्या बावळटाला मात्र अशा तन्हेने अचानक प्रसिद्धि आणि द्रव्यलाभ ज्योतिष्याच्या सांगण्याप्रमाणे मिळाला होता आणि तो आणखी किंती प्रमाणांत वाढेल याचीही खात्री नव्हती. कारण—

—त्याने एक दिवस आपल्या मालकाला गंभीरपणाने सांगितले, “अलीकडच्या लेखकांत कांहीच दम नाही ! तेव्हां त्यांच्या नादीं लागण्यापेक्षां आपण जुर्नी सीरियस नाटके कॉमिक करून दाखवू. म्हणजे असं, आपण राणा भीमदेव या नाटकाचा चित्रपट घेऊ आणि त्यांत राणा भीमदेवाचे काम मी करीन— काय मालक, कशी आहे कल्पना ? हॉ हॉ हॉ !”

—अर्थात् मालकांनाही ती कल्पना पसंत पडली !

आणि त्या बावळटाच्या घरचीं, त्याला ‘टोणपा’ म्हणून हिण-विणारी माणसे हड्डीं त्या बावळटाकडून पास घेऊन च गांवांतल्या कोणत्याही सिनेमाला जाऊ येऊ लागलीं !

त्या बावळटाची एकदां एका वर्तमानपत्राने मुलाखत घेतली. त्यांत छापून न आलेला भाग फार महत्त्वाचा होता. त्या शरीराने बावळठ पण वृत्तीने गंभीर बनलेल्या टोणप्याने खालील वाक्ये

सांगितली होतीं !

“सदसदिवेकवुद्धि हा बावळटपणा” आहे, मतं हा मूरखपणा आहे. जगांत बाजारभाव कशाला आहे हें पाढून जो लांगूलचालन करील तोच समाजाचें नेतृत्व करू शकेल ! सिनेमा नटनटींचा भविष्यकाळ उज्ज्वल आहे ! लौकरच समाजाचें आणि देशाचें नेतृत्व या लोकांकडे-च—आमच्याकडे-च—येणार आहे. त्याला आमचा इलाज नाहीं ! परवांचीच एक गंमत सांगतों. राष्ट्रसभापति राजेंद्रबाबू आले होते एका ठिकाणी. सभा महत्वाची होती आणि गंभीरपणे चालली होती—आणि भीही तिथें सद्गावनेनं हजर झालों. अर्थात् थोड्या उशीरां ! पण लगेच राजेंद्रबाबूंकडे ढोळेशांक करून तरुण पिढी माझा ऑटोग्राफ घेण्याकरितां सभा चालू असतांनाच धावली. काय टाळ्यांचा प्रचंड कडकडाट झाला त्या वेळी ! मग बोला आपल्या देशाचे भावी पुढारी कोण ते ? आम्ही काय करणार त्याला ? लोक आम्हांला मोठे समजतात पण आमची किंमत काय आम्हांला समजत नाहीं ? खरं कीं नाहीं ? बोला— वन्दे मातरम्.”

जात ! :

⋮⋮

एका खेडेगांवांतील ही गोष्ट आहे. खूप खूप गरीब लोक रहात होते तिथे. गांवांत मातीच्या विटांचींच घरे पुष्कळ. बहुतेक एक-मजलीच. पुष्कळ घरावर रँकेलच्या डब्याचेच पत्रे सरळ करून घातलेले होते. कचित् एखाद्या घरावर नळीचीं कौळे दिसत. आणि शहराची आठवण करून देणारे फक्त एकच घर होतें त्या खेडे-गांवांत. आणि तें सदा बंदच असे! कुणीतरी होसेने 'आपले गांव' म्हणून तिथें तें घर बांधून ठेविले होतें. आणि वर्षांतून फार तर आठ पंधरा दिवस त्याचा मालक तिथें रहायला येई. वाकी सर्व दिवस त्या घराला कुल्लूपच असे!

त्या गांवांत एक मारवाडी रहात असे. त्याला दलुचंद मारवाडी म्हणत. तो स्वभावाचा अत्यंत धीमा होता. कोणी म्हणत त्याच्या-जवळ आठ दहा लाखांची इस्टेट आहे. आणि त्याने रुपयांचीं पोतीं भरून तळघरांत सांठविलीं आहेत आणि कुणाला संशय येऊ नये म्हणून त्यानें वर कोळशांचीं पोतीं रचून ठेवली आहेत.

पण तो मारवाढी दिसण्यांत कमालीचा दरिद्री दिसे— अंगावरचा कपडा त्याचा कधी घड नसायचा. त्याचें वय होतें सत्तरीच्या घरांत. पण त्याचा गांवांत वचक दांडगा असे. जवळ जवळ सर्व गांव त्याच्या सावकारी जाळ्यांत सांपढलेले होतें, रस्त्याने जातांना तो प्रत्येकाला अजीजीने नमस्कार करी. मग तो त्याचें ऋण बुडविलेला रिणको असो कीं गांवचा पाटील असो. मारवाड्याच्या नमस्कारांतील अजीजी सारखीच असे.

देण्याघेण्याबद्दल त्याला कोर्टात फार थोडा वेळ जावें लागे. हातींपायीं पडूनच तो आपले घेणे वसूल करी ! धाकदपटशा आणि कोर्टकचेरी यापेक्षां त्याचें हातींपायीं पडणे फारच भयंकर असे !

अलीकडे तो आपला धंदा साफ बसला असे सांगत असें. आणि तें खरेही होतें. कारण त्या खेळ्यांत आतां काही राहिलेच नव्हते !

पण त्याचा धंदा गांवाच्या डोळ्यांवर कधीं आला नाहीं. कारण गांवांतले लोक एक दरिद्री तर हा सात दरिद्रासारखा राही. त्याच्या स्वतःच्या घरीसुद्धां तो दर आठवड्याला मोजून शिधा देत असे. त्यामुळे दलुचंद मारवाड्याच्या घरीं कोणी गेल्यास त्या मारवाड्याची बायकोच त्याच्याजवळ कुरकुरायची ! तो मारवाढी बाहेर सावकारी करीत असे आणि त्याच्या बायकोला महिन्यांतून एखाद्या आठवड्याला तरी शेजारीपाजारीं एखाद्या जिनसेची उघारी करावी लागे. कारण आठवड्याच्या शिध्यांतून ती जिन्नस संपलेली असे ! आणि मग उसनवार आणलेली जिन्नस ती दुसऱ्या आठवड्यांत काटकसर करून फेडी !

दलुचंद मारवाड्याला मुलेबाळेही वरीच होतीं. त्याच्या घरीं लग्नकायेही झाली होतीं. पण एकाही लग्नांत त्याची श्रीमंती कधीं

दिसली नाही. लगांत जी योडी उधळमाधळ होई ती फक्त अन्न-खर्चांत ! आजूबाजूच्या सेडयांतील महार, मांग, रामोशांसुद्दां जेवायला यायची. दिवसरात्र जेवणावळ चालायची. आणि फक्त त्याच वेळेला मात्र दलुचंद सर्वोना अगदीं इस्तमुखानें आग्रह करीत पंकर्तीत फिरायचा— सगळ्यांच्या मुलाबाळांची चौकशी करायचा— कुणी आजारी असल्यामुळे आलेला नसला तर त्याच्याकरितां केलेली पक्कांचे बांधून घरीं न्यायला द्यायचा !

त्याला कुठें आपल्या नांवच्या धर्मशाळा बांधण्याचाही नाद नव्हता. त्याचा नेहमीचा मोठा दानधर्म म्हणजे त्याच्या दारच्या ओष्ठ्यावर एक मोठा थोरला पाण्याचा रांजण भरलेला असायचा आणि आत्या शेल्याला तिथें पाणी नेहमी मिळायचें. महार, मांग इत्यादि जातिनिर्बंधसुद्दां त्या वेळीं पाळला जात नसे.

भुकेलेलेल्या अन्न, तान्हेलेल्याला पाणी हें मात्र कोणताही देखावान करतां तो अखंड देत असे. औषधपाण्यावर त्याचा भरवसा नव्हता. कुणीं औषध पाण्याला मदत मागितली तर त्याच्याकळून कधीही मिळायची नाहीं ! “अरे, औषधपाणी कसलं करतोस ? देताचं तीर्थ पाज त्याला !” असा त्याचा नेहमीचा मंत्र असे.

त्याचीं मुलेबाळे कधीं चिढून बापाशीं भांडत. तीं म्हणत, “दलजीबाबा, आम्हांलाही पोटभर खाऊं घालीत नाहींस, तुंही खात नाहींस. तूं कधीं धड कपडं ल्येत नाहींस, आमच्या कपाळींच्याही चिंध्या कधीं सुटत नाहींत. तेब्हां हे पैसे शेवटीं कुणाच्या मढथावर घालणार आहेस ?”

या म्हणण्याचाही दलजीबाबाला कधीं राग आला नाहीं. तो शान्तपणानें म्हणे, “अरे आहेत कुठं पैसे ? आणि असले तरी

कुणाच्या वापाचे ते पैसे ? अन् माझ्याजवळ पैसे आहेत – पैसे आहेत – असं कां गांवभर कोकलतोष ? बेटा, अशा हुलीनं एखादा दरवडा यायचा ना आपल्या घरावर !”

“बरं शालं येईल तर ! म्हणजे पैसा कुठं पुरुन ठेवला असलास तर ती अडगळ तरी जाईल आपल्या घरांतून आणि खरंच नसला तर लोकांचा संशय तरी किटेल !”

त्या खेडथांत एक रामदासी येऊन राहिला होता. तो रामदासी सपल्नीक होता. तो त्या खेड्यांत भिक्षा मागून रहात असे. त्या रामदाशाकडे या दलजी मारवाड्याचें येणेजाणे फार असे. रोज रात्री तो नित्यनियमानें रामायण ऐकण्याकरितां तिथें यायचा. तें रामायण सांगण्याबद्दल रोज एक भिक्षेची मूठ आणि दुसरी मूठ केवळ भिक्षा म्हणून, अशा दोन मुठी भिक्षा दलजीशेटकङ्गन त्या रामदाशाला प्रॉमिते.

तो रामदासीही सत्त्वस्थ होता. गांवांत भिक्षा मागून तो आपले पोट भरी. पण दर दासनवमीला सजनगडीं जायला थोडेंसे आणि इतर केवळ क्षुलक अडीअडचणीला त्याला कर्ज काढावें लागे. अर्थात् दलजी मारवाडी त्याला फारवी कुरकुर न करितां ते देतही असे. पण प्रत्येक नवीन पैसे दिले कीं तो त्या रामदाशाकङ्गन प्रॉमिसरी नोट लिहून घेई. त्या ‘रामदाशाला व्याज मात्र दरमहा दर-शेकडा फक्त दीड रुपयाप्रमाणे असे.

असें बरींच वर्षे चालले होतें. करतां करतां रामदाशाची प्रॉमिसरी नोट दीडशे रुपयांवर गेली होती. आणि अलीकडे मात्र दलजीशेटच्या त्या रामदाशापाठीमार्गे पैशांवद्दल विनवण्या चालू झाल्या होत्या. त्या पैशांकरितां दलजीशेट आपल्या घरगुती अडचणी त्याला सांगू लागे.

तो रामदासी मनांतून अल्यंत खिन्न झाला होता. त्याला वाटत होतें, दलजीशेटजीनीं आपल्याकडून जरी प्रॉमिसरी नोट घेतली असली तरी ती नांवापुरती असावी. आपणांकडून पैसे मिळवील ही त्यांना अपेक्षाही नसावी !

दलजीशेटच्या रोजरोजच्या विनवणीने रामदासी मनांतून खंगू लागला. त्या रामदाशाच्या बायकोलाही त्या खेडयांत रहाऱ्ये असल्य वाटू लागले. अखेर एक दिवस ती आपल्या नवज्याला म्हणाली-सुद्धां कीं, “आपण हें खेडं सोडून जाऊ या. चार ठिकाणीं हिंदून त्या शेटजीचे एकदां पैसे फेडून टाकू या. पण त्याचे पैसे फिटाच्या आंत तो आपल्याला हें खेडं सोडून जाऊ देईल का ?”

रामदासीही खिन्नपणाने हसला आणि म्हणाला, “मला वाटलं, शेटजीना मी रोज तास दीड तास रामायण वाचून दाखवितो. शेटजी मला त्रास देणार नाहीत ! रामायण ऐकण्याकरितां एक मृठ मिक्षा जास्त हा कांहीं मोबदला नव्हे !”

आणि एक दिवस त्या रामदाशाला वाटले, शेटजीच्या या अजीजीने पैसे मागण्याच्या पद्धतीपेक्षां एखाद्या पठाणाचा जुलूम परबडला ! त्या रामदाशाने शेटजीच्या पैशांची हाय घेतली.

आणि चार पांच दिवसांतच त्याने इहलोकास रामराम ठोकला.

ही वातमी दलजीशेटच्याही कानीं गेली. ते कावरेवावरे झाले. त्यांनी त्या रामदाशाकडून लिहून घेतलेली प्रॉमिसरी नोट शोधून खिशांत टाकली आणि तडक ते त्या रामदाशाच्या घराकडे वळले.

मार्गे दलजीशेटनीं असाच एक फार्स केला होता. त्यांचा एक रिणको मेला होता. त्याच्याकडे येणे असलेल्या पैशांची त्यांच्याकडे प्रॉमिसरी होतीच. ती घेऊन तो दलजीशेट त्या रिणकोच्या प्रेताजबळ

रडत विव्हळत बसला ! त्या रिणकोची बायको जितक्या वेदनेनं रडत ओरडत नव्हती, त्याच्या दसपट आवेशानें शेटजी रडू ओरडू लागले.

“अरे, कसा रे असा अचानक गेलास ? माझ्या नोटीचे पैसे आतां कोण देर्हल ? माझीं पोरंबाळं आतां भुकेनं तडफडतील कीं रे !! त्यांना खायला काय घालूं ?” वगैरे वगैरे. शेटजी कांगाव्यानें रडू लागले. ते प्रेताजवळून हालेनात. अखेर त्या रिणकोच्या कांहीं नातेवाईकांनी, कांहीं आल्यागेल्यांनी, जेव्हां शेटजीच्या पैशांची भरती केली तेव्हां शेटजींनी आपले रडणे आवरते घेतले आणि ढोळे पुसले व ते म्हणूं लागले, “फार छान माणूस होता. असा मनुष्य देण्यांत मरावा, लई वाईट ! देणेकन्याला मरणोत्तर पुढं चांगली गति मिळत नाही. मला तें सहन होणार नाही. मरणोत्तर सगळ्यांना चांगलीच गति मिळाली पाहिजे. जा वावा, आतां त्याला घेऊन ! मी कशाला आतां अडवू ? पण जरा त्याची शेवटीं क्रिया वगैरे नीट करा हं ! आपलं रहावत नाहीं म्हणून सांगतो. मृताचं नेहमीं चांगलं करावं !”

तो रामदासी गेल्याची बातमी गांवांत पसरली होती.

आणि तो रामदासी दलजीशेटचें कांहीं देणे आहे हेही गांवांतल्या लोकांना माहीत होतें. त्या रामदाशाच्या घराशीं लोक जमू लागले.

—पण त्या रामदाशाच्या दाराशीं दलजीशेटजींना बसलेले पाहून तिथें जाण्याचा कुणालाच धीर होईना ! शेटजीच्या पोराबाळांची उपासमार टाळण्यासाठीं गांवांतले लोक वर्गणी करून त्या रामदाशानें घेतलेले कर्ज द्यायला कोणीच तयार नव्हतें. आणि

रामदाशाला म्हणमुक्त करून त्याला चांगली गति मिळावी ही तर आतां शेटजींची सदिच्छा रहाणारच !

—लोक रामदाशाच्या घराकडे येईनारतच !

—आंत रामदाशाची पत्नी रडत होती.

—बाहेर दलजीशेट खिज मुद्रेनें हेलपाटे घालीत होते.

—रामदासी पहाटे पांचला गेला होता. आणि आतां दुपारचे बारा वाजण्याचा समय झाला होता.

गांवांत सगळीकडे बातमी फुटली होती, ‘रामदाशाच्या दारी शेटजी बसून आहे. तेव्हां तिकडे जाण्यांत कांहीं अर्थ नाहीं. तो शेटजी कंटाकून तिथून निघून गेला म्हणजे मग पाहूंया कांहीं तरी’ असे गांवकन्यांनी ठरविले होते.

खेडेगांवांतल्या पंद्रहतीप्रमाणे गांवांत प्रेत ठेवून जेवणे गांवकरी निषिद्ध समजतात. सर्व लोक दलजीशेट तिथून जाण्याची वाट पहात घरीं ताटकळत बसले होते. थोड्या वेळानें कुणाच्या तरी घरचे लहान पोर दलजीशेट तिथून निघून गेले किंवा नाहीं तें पाहून जाई.

दलजीशेटही आतां तिथें बसून कंटाळले होते. गांवांतले लोक आजच एवढे निष्ठुर कसे झाले याचा त्यांना अंदाज येईना.

त्या खेडेगांवांत मला लोक जरा शिष्ट समजत आणि कांहीं कांहीं बाबतींत मला मानही देत. मला गांवांतल्या त्या घडामोडींची आतांपर्यंत बातमीच नव्हती.

कुणी तरी चार लोक अखेर जमा झाले आणि माझ्याकडे आले. त्यांनी सांगितलेली ती हकीकत ऐकतांच माझेंही ढोके भडकले. माझा राग अनावर झाला आणि मी तसाच तावातावानें त्या रामदाशाच्य घराकडे जाऊं लागलो.

— रामदाशाची बायको इतका वेळ रहून रहून आतां कंटाळली होती.

— आणि दलजीशेट तिथें उमे राहून कंटाळले होते.

— मला तिथें येतांना पहातांच दलशेटजींनीं एक सुटकेचा श्वास टाकला आणि गद्धिवरलेल्या आवाजांत त्यांनीं मला हांक मारली,
“दादा !”

शेटजींच्या त्या भयंकर केविलवाण्या आवाजाची मला पूर्ण ओळख होती !

मीही शेटजींना चिछून हांक मारली,
“दलजीशेट !”

“दादा —” शेटजी पुन्हा केविलवाण्या स्वरांत म्हणाले, “अहो, गांवांनीं आज काय कट केलाय् होय ? आपले रामदासीबुवा गेले. किती साधे, किती प्रेमळ, आणि रामायण तरी काय रसाळपणानं संसांगत ! गरीब होता विचारा ! गांवांत सगळ्यांशी चांगला ! पण काय माणसाची जात आहे पहा—शेवटच्या घडीला कुणी हजर नाही !” शेटजींनीं आपले ढोक्ले पुशीत म्हटले.

“पण तुम्ही हजर असत्यावर कोण हजर रहणार इथं ?” मी रागानेच म्हणालो.

“अहो, मी सुद्धां कुठं मागं ध्यायला तयार आहें ? पण त्यांच्या जातीचीं माणसं गांवांत असतांना —”

“पण तुमची जात आड येते आहे ना त्यांच्या जातीचीं माणसं त्यांच्याजवळ यायला ? तुम्ही इथनं चालायला लागा म्हण जे माणसं जमा होतील !”

“मी गेल्यावर माणसं जमा होतील ! कां ? मी काय करतोय

त्यांना ! मी तर लोकांची वाट पहातो आहेँ !” शेटजी गयावया करीत म्हणाले.

“पण वर्गणी करून रामदासी देणं लागत असलेले तुमचे पैसे घायला लोकांच्या अंगांत त्राणनाहीं ना आतां शेटजी ! एवढ्या पैशांचं शेवटीं काय करणार आहांत ?”

शेटजी माझ्याकडे कावरेबावरेपणानें पाहूं लागले. परिस्थिरीतला त्यांना काहीं तरी संदर्भ समजला. ते एखाद्या अजागळासारखे आपल्या अंगावरच्या कोटाचे खिसे चाचपूं लागले. पांच दहा मिनिटांनी त्यांनां काय हवें होतें तें सांपडलें वाटतें. एक कागदाचा फाटका चिठोरा हातांत घेऊन थरथर कांपत्या हातांनीं मला दाखवीत शेटजी म्हणाले, “दादा, होय. रामदासीबुवा माझं देणं लागत होता. शेदीडशे रुपये. मीं प्रॉमिसरीही लिहून घेतली होती त्याच्याकडनं. ही पहा फाडून आणिली आहे मीं घरून येतांनाच ! तुमचा काय समज शाला, मी त्या पैशांकरितां इथं धरणं धरून वसलों आहेँ ! नाहीं— नाहीं— नाहीं दादा ! ही प्रॉमिसरी तर मीं फाडून आणली आहेच. दादा, पण त्या मेल्या माणसाचं क्रियाकर्मान्तर चांगलं व्हावं म्हणून पैसेही आणले आहेत मीं !”

म्हाताच्यानें कांपन्या हातानेंच आपल्या कमरेचा कसा सोडला आणि त्यांदून सुर्ती रुपये काढून माझ्यापुढें वाजवीत म्हणाला, “हे पैसे त्याचेच आहेत समजा ! अहो, रोज तास दीड तास त्याच्या कळून मी प्रभु रामचंद्राचं रामायण वाचून घेत होतों अन् देत होतों काय त्याला ? एक मूठभर धान्य ! तेव्हां ही त्याचीच कमाई आहे, पण फक्त ती मीं आपल्याजवळ ठेवली होती असं समजा— ! हेरे राम ! हेरे राम !! असा गैरसमज शाला होता होय गांवकच्यांचा ? दादा,

नाहीं नाहीं बरं तसे ! हांक मारा ना गांवकन्यांना ! तुम्ही सांगा त्यांना समजावून. पण मी जरा इथंच बसणार आहें ! गेल्या प्राण्याचं शेवटचं दर्शन तरी घेऊ द्या मला !”

असें म्हणत शेटजी रस्त्यांत जाऊन बसले आणि त्यांनी आपल्या कपाळावर चमत्कारिक तज्ज्ञेने हात मारून घेतले.

मीं जाऊन गांवकन्यांना हांक मारून आणले. सर्व गांवकरी शेटजींना शिव्या देतदेतच जमा झाले. मीं त्यांना सांगितले, “शेटजी आज अडवणुकीकरितां आले नव्हतेच मुळीं !”

माझ्या सांगण्यावर कुणाचाच विश्वास बसेना.

शेवटीं धीर धरून शेटजीच त्या रामदाशाच्या घरांत गेले आणि त्यांनीच त्या रामदाशाच्या बायकोची समजूत केली, “रडू नको बाय ! आतां झालेलं काय पुनः येणार आहे ? मी भाऊ आहें वध तुझा. माझ्याकडे पहा. मी चतकोर भाकर खात असलों तर नितकोर तरी घालीन तुला ! तुलाही वाचायला येतंच. मला चालेल तूं रामायण वाचून दाखवलंस तरी !” शेटजी आज नाटकी रडत नव्हते.

अखेर रामदासी लोकांच्या खांद्यावर बाहेर आला तसे दलजी-शेटही बाहेर आले.

—रामदासी चौधार्या खांद्यावर निजधामाच्या मार्गानें चालूं लागला.

—मीही त्या यात्रेच्या मागोमाग चाललोंच होतों.

मी दहावारा पावलें चाललों असेन नसेन तोंच माझ्या खांद्यावर कोणीं तरी मागून येऊन हात ठेवल्यासारखें मला वाटले. मीं चमकून मागें पाहिले.

शेटजींनीच माझ्या खांद्यावर हात ठेवला होता.

शेटजी चालतांना एकसारखे अडखळत होते आणि त्यांतल्या त्यांत ते उंच होऊन शांत झालेल्या रामदाश्याकडे पहाण्याचा प्रयत्न करीत होते.

आणि असें चालतां चालतां शेटजी गहिंवरलेल्या आवाजानें मला म्हणाले,

“दादा, मी पैशाकरितां येऊन बसलों होतों असे तुम्हांलाही वाटलं ? दादा, तसे नव्हतं हो ! मी पैशांचा फार तगादा करतों असे वाटलं तुम्हांला ? पण माझा सुगळ्या उमरीचा अनुभव सांगूं तुम्हांला ! माणसाला सवड दिली कीं संवई होतात ! मग ख्यालीखुशाली सुचते ! अहो, मीं गांव लुगाडलं असं गांव बोलतं पण मी तरी कुठं चैन करतों आहें ? गांव जसा दरिद्री रहातो तसाच मीही रहातों ! माणसाचं असं आहे बघा. त्याला दहा रूपये द्या, तेही पुरत नाहीत; शंभर द्या, तेही पुरेनासे होतात; हजार द्या, तरीही अपुरेच ! अन् पांचच रूपये हाताशीं आले तरी जगतोच कीं माणूस ! जशी सवड असेल त्याप्रमाणे माणसाचा स्वभाव बनतो. अन् दादा, तुम्हांला खरंच वाटलं मी पैशाकरितां दाराशीं बसलों होतों ? हो ५८ ! तुम्हीही म्हणत असाल, हं बसला असेल दलजीशेट; जातीचा मारवाढी आहे ना तो ! पण दादा, सवड आहे तोपर्यंत जात गोत—पण अडचणीच्या वेळेला, शेवटच्या क्षणाला—अखेर सुगळ्यांची जात माणसाचीच ना दादा ? मारवाढीही असेच जायचे, ब्राह्मणही असेच जायचे, मराठेही असेच जायचे अन् महारामांगही असेच जायचे !” समोरच्या चाललेल्या रामदाश्याकडे पहात शेटजी बोलत होते आणि बोलतां बोलतां मधून मधून त्या रामदाश्याला नमस्कार करीत होते !

मीं शेटजींकडे पाहिले.

त्या वेळेला त्यांच्या डोळ्यांत माणुसकीशिवाय दुसरी कसळीच जात मला दिसत नव्हती !

कधीही न चिडणारा सखाराम आज खूपच चिडला होता. घरांत सर्वांना तें फारच चमत्कारिक वाटले. कितीही आणि कसलेही काम पढलें तरी वेळी न सांगताही हैसेनें करणारा सखाराम त्याचें नेमून दिलेले काम करण्याकडे ही आज लक्ष देईना !

—आणि आजच त्याच्या मालकाच्या मुळीचें लग्न ठरलें होतें.

—मालकाच्या घरचें तें शेवटचेंच कार्य होतें. सखाराम त्या वरीं आज सहासात वर्षें नोकरीला होता. त्या अवधीत मालकाच्या दोन मुळींचीं लग्ने शाळीं होतीं आणि आतां हें तिसच्या व शेवटच्या मुळीचें लग्न ठरलें होतें.

—मालकाच्या तिन्ही मुळी एकाखालोखाल सुंदर होत्या. म्हणजे थोरली मुलगी खूपच सुंदर होती, मधली अगदी वाईट नव्हती म्हणूनच तिला सुंदर म्हणावयाचें. आणि आज जिचें लग्न ठरलें होतें ती तर कुरुपच होती ! सौंदर्यसाधनांचा ती मुक्कहस्तानें उपयोग करी म्हणून तिच्याकडे क्हचित् पहावेसें तरी वाटे— आणि जर

ती आहे तशी लोकांना दिसली असती तर—

—सखारामाचे वय आज तिशीच्या घरांत होतें. तो अंगारूपानें ठसठशीत होता. शिक्षण मॅट्रिक पास. स्वभावतःच निर्व्यसनी—ठाकठिकीने राहणारा ! सरकारी नोकरी मिळणे अशक्य ठरल्यामुळे तो या खाजगी नोकरीत शिरला होता. त्याच्या मालकाची एक लहानशी पेढी होती. सखाराम त्या पेढीत नोकर होता. पण स्वभावानें सालस आणि वृत्तीने निर्व्यसनी म्हणून मालकानें त्याची राहण्याची सोय आपल्या घरींच केली होती. तो एका खाणावळीत जेवायला जाई आणि राहील त्या पैशांत कपड्या-लत्यांची चैन व त्याचा एकुलता एक सिनेमाचा शोक तो भागवीत असे !

सखारामाला आई होती व दोन धाकटे भाऊ होते. ती त्याच्या गांवीं असत. त्यांच्यापुरतें घरीं उत्पन्न होतें. आईने त्याला सत्रादा लग्नाबद्दल विचारले—सखाराम नकार देई किंवा ‘इतक्यांत काय घाई आहे ?’ असें उर्मटपणानें विचारी !

—पण सखारामाला आजच चिडायला आणि विथरायला काय झाले होतें ?

—सखारामाच्या मालकाला दोन मुलगे होते. ते सखारामापेक्षांही सुमार बुद्धीचे होते. त्यांची लग्ने झालेली होतीं. दोघांनाही सुंदर बायका मिळाल्या होत्या.

—मालकाच्या थोरल्या मुलीचे लग्न झाले— ती रूपानें सुंदर होती; पण तिला नवरा साधारणच मिळाला होता. त्याची घरची नांवापुरतीच श्रीमंती होती !

—दुसऱ्या मुलीचेही जवळ जवळ तसेच होतें.

—आणि तिसऱ्या मुलीला पत्करणाच्या वीराला तर रूपही

अगर्दीच सुमार होते. त्याची परिस्थितीही साधारणच होती.

—आणि तें ठरलेले लग्न कळव्यापासून सखाराम चिडला होता.

—माणसाच्या मनाला जशी कांहीं तरी कर्तवगारी करून मोठेपणा—भाग्य—मिळण्या-मिळविण्याची आशा-अपेक्षा असते त्या-प्रमाणे योगायोगाने—नशिवाने—मोठेपणा आणि भाग्य मिळविण्याची आशाही प्रत्येकाला असतेच असते. लॉटरीचे बक्षिस आपणाला मिळावें असें कोणाला वाटत नाहीं ? अगर्दीच हावरे असतात ते तिकिटे काढून नशिवाला कौल लावून निराश होतात आणि बाकीचे पहिल्यापासूनच हात पांघरून स्वस्थ वसतात !

—वक्षिस मिळण्याची खात्री दिली तर लॉटरीचे तिकीट काढ-प्याचा मोह होणार नाहीं अशी किती माणसें भेटतील !

—सखारामही तसाच होता. वरें, तो जिथे नोकरीला होता ती माणसेंही इतकीं सालस, मायाकू आणि मोठ्या मनाचीं होतीं कीं कदाचित् या घरांतही आपला योगायोगाने फायदा होईल अशी सुस आशा सखारामाच्या मनांत केव्हांपासून तरी जाणूत झालेली होती !

—पण कोवळ्या आशेचा हिरमोड माणसाला तितका जाणवत नाही.

—मालकाच्या जेव्हां अगर्दीं पहिल्या सुंदर मुळीचे लग्न झाले तेव्हां सखारामाची कोवळी आशा थोडीशी चुरगाढली गेली !

—ती मुलगी सखारामाशीं फार मोकळ्या मनानें वागत असे. आणि तरुण मनाच्या सखारामानें याचा निराळा अर्ध घेतला. पण तो त्या मुलीच्या मनांत केव्हांही आला नव्हता. आपल्या घरी नोकर असलेल्या तरुणाबद्दल श्रीमंताच्या मुलीला ती आणि तसली

भावना शिवतच नाहीं, आणि तसली भावना दर्शविण्याचें घाडस सुद्धां सखारामाजवळ नव्हते.

—तिचें लग्न ठरलें आणि यांत आपल्याला कांहीं अन्याय झाला आहे असें सखारामाला सुद्धां वाटलें नाहीं ! ती त्याची एक भोळी आशा होती.

—आणि इतक्या सुंदर मुलीला आपण योग्य आहोत असेंही त्याला कधीं वाटलें नाहीं. पण नशीब योग्यायोग्यतेचा प्रश्न कधीं फारसा पहात नाहीं असें माणसाला वाटत असते आणि माणसाच्या मनाचा चातक पक्षी आशेची चोंच उघडून सदैव उभा असतो !

—नंतर मालकाच्या दुसऱ्या मुलीच्या लग्नाची भाषा घरांत चालू झाली. त्या वेळी मात्र सखारामाची आशा खूपच वाढली होती. ती मुलगी साधारणच होती ! आणि आपली आशा इथें सफल होईल असें सखारामाला आतां सारखें मनांतून वाटत होते ! ती मुलगी सखारामार्शी जास्त मोकळ्या मनानें हसे खेळे. सखारामाला ती कधीं फुलें आणावयाला सांगे, कुठें अवेळीं एकटें बाहेर जाण्याचा प्रसंग आला तर ती सोबत म्हणून सखारामाला बरोबर घेऊन जाई.

—आणि त्या मुलीचें यांत काय चुकत होतें ? सखारामाला ती घरचा सालस नोकर म्हणून हक्कानें बरोबर घेऊन जात असे.

—आणि आशावेडा सखाराम निराळ्याच भावनेने तिच्याकडे पाहत असे.

—आणि एक दिवस त्या मुलीच्या लग्नाबाबत सखारामाचा झालेला अपमानास्पद उल्लेखही सखारामाला मानाचा वाटला.

—कोणी तरी एक स्थळ सुचविले होतें. तें अगदींच साधारण होतें.

त्यावर त्या घरच्या माणसांपैकी कोणी तरी जाणत्यानें उत्तर दिले, “हें स्थळ पत्करण्यापेक्षां मग आमचा सखाराम काय वाईट आहे !”

—सखारामाच्या आशेचा आतां वृक्ष झाला होता. आणि स्थाला वाटे, “आहेत कुठं चांगलीं स्थळं गांवांत ? शेवटीं ही मुलगी आपल्यालाच मिळणार !”

—पण एक दिवस तिचेही लग्न ठरले.

—आणि सखारामाला या आतां घाकट्या मुलीची जास्त खात्री-शीर आशा वाटू लागली. या आशेच्या रानांतून फिरतांनाच तो बाहेर म्हणे, “आपल्याला इतक्यांत लग्न करायचं नाहीं !”

—आईला तो लग्नाचा नकार याच आशेवर देत होता.

—सखाराम तसा इतर बाबतींत आशाळभूत नव्हता. तो वाग-प्यांत करारी होता, अभिमानी होता ! पण कासवाची पाठ टणक असली तरी पोट मऊ असते ! अत्यंत निष्ठुर वाटणाच्या मनालाही कुठें तरी कोमलतेचें अस्तर असतेच !

—आणि त्या शेवटच्या कुरुप मुलीचाही सखारामावर जीव जडला होता. आपल्या विद्वूप रूपामुळे कुठें तरी श्रीमंत घराण्यांत आबाळीचे आयुष्य काढण्यापेक्षां सखारामासारखा—

—या कल्पनेचें त्या मुलीला सुख वाटे. पण लगेच व्याव-हारिक आयुष्याकडे पाहिलें की तिला ती कशीशीच वाटे. आपल्या घरच्या नोकराशीं लग्न ?—त्यामुळे तिची सखारामाबद्दलची कल्पना बाढतही नव्हती आणि खुरटही नव्हती ! अबाढव्य घरांत एखादा ससा पाळावा त्याप्रमाणें त्या मुलीच्या मनांत ती कल्पना कधीं कधीं

लहानखोर सशाप्रमाणे बागडे.

—सखाराम त्या घरी पंधरा रुपयांवर नोकरीला राहिला होता आणि सात वर्षांत पंचबीस रुपयांवर आला होता. हे पंचबीस रुपये त्याला गेल्या तीन वर्षांपासून मिळत होते. आणि त्यानंतर त्यानें पगारवाढही कधीं मागितली नाहीं आणि मालकानें कधीं आपण होऊन ती दिली नाहीं.

सखारामाला वाटे पगारवाढ आपण मागितली आणि मालकानें ती दिली नाहीं तर स्वाभिमानानें आपल्याला पुढे येथे नोकरी करतां येणार नाहीं. आणि आपण जर नोकरी सोडली तर—

—त्याची आशा त्या कुरूप मुलीच्या रूपानें लगेच त्याला डोळ्यांसमोर दिसूं लागे !

—पगारवाढ न मागतांच तो आतां जास्त जिव्हाळ्यानें तेयें नोकरी करूं लागला.

—ती कुरूप मुलगी बायको म्हणून मनानें पत्करण्यांत सुद्धां सखारामाचें केवढे धाडस होतें ! तो त्या मुलीवर अजिवात खूश नव्हता—ती आपल्या मालकाची मुलगी आहे, ती आपण मिळविण्यांत मोठेपणा आहे, असें फक्त सखारामाला वाटत होते !

—पण त्याही मुलीचें लग ठरले, अगदीं नक्की झाले—तीथ ठरली. वार—घटका—पळेसुद्धां ठरलीं.

—आणि हें कळल्यानंतर मात्र सखाराम खूप चिडला.

—आपला मालक भयंकर अन्यायी आहे असें त्याच्या मनानें ठाम घेतले. अशा मालकाच्या हाताखालीं नोकरी करणे हें सुद्धां पाप आहे असें त्याला वाटूं लागले. तो मनांतल्या मनांत पुटपुटत होता, “अरे काय, आहे काय हें ? मोठी मुलगी मला दिली

नाहीत—मला येवढे विशेष वाटले नाहीं—ती होतीच फार सुंदर ! बरं, तिच्यापेक्षां धाकटी—ती तर साधारण होती ना ?—ती सुद्धां नाहीं—बरं, त्या दोन नाहीत तर नाहीत —पण ही कुरूप मुलगी सुद्धां मला देण्याचे औदार्य नाहीं ? मी तुमच्या येथे नोकरी करीत असतांना हा काय न्याय आहे ? बरं, तिला तरी असें काय ठिकाण पाहिले तुम्हीं—तिच्यासारखाच बोजड रूपाचा—बरं, श्रीमंत श्रीमंत असा तरी काय आहे ?—छेः ! नाहीं आपल्याला हें सहन होत आतां—असल्या पापी चांडाळाच्या हाताखालीं आतां इतः-पर नोकरी शक्य नाहीं !”

अर्थात् हें सर्वे मनांतल्या मनांत !

सखारामाची धुसफूस चालू झाली. तो कोणत्याच कामाकडे लक्ष देर्इना. तो आपले दिवस कसे तरी भरीत होता.

—आणि त्याच्या त्या धुसपुसण्याकडे फारसें कोणी लक्ष दिले नाहीं, एवढेच नव्हे तर सर्वोर्नीच काणा डोळा केला.

—आणि मालकाच्या त्या शेवटच्या कुरूप मुलीचे लग्न मात्र मोळ्या थाटांत समारंभाने पार पडले.

* * *

—आतां सखारामाला त्या घरांत करमेना ! खरें सौख्य नाहीं तर नाहीं, पण आशा होती तीही नाहीं ! सखारामानें ठरविलें, नोकरी सोडायची. असें नुसतें जगण्यांत तरी काय अर्थ आहे ? कुठेही मिळेल आपल्याला नोकरी. मध्ये चारसहा महिने तरी बेकार काढावे लाग-तील कदाचित् ! काढूं तेही आपण आनंदानें ! मला आतां कंटाळा आला आहे त्या ठराविक दिवशीं पगार घेण्याचा आणि तेच तेच परीटघडीचे कपडे घालून गांवांत हिंडायचा ! बरं, पण नोकरी

सोडण्याकरितां मालकाला कारण काय सांगायचे ! पगार पुरत नाहीं, माझें येवद्यांत भागत नाहीं !—आणि खोटें काय आहे त्यांत ? पांच सहा सिनेमा महिन्यांतून —परीटधोबी, चहापाणी, खानाबळ —जवळ काय रहातें आहे माझ्या महिन्याअखेर ? बस्स ! हेच कारण सांगायचे !

—पण इतक्यांत सखारामाला एक भयंकर शंका आली.

—आपण पगारवाढीकरितां नोकरी सोडतों म्हणून सांगितले—आणि समजा मालकांनी झटकन आपला पगार वाढवला तर !

—पण आपण पगारच इतका मागूं या कीं मालकाला तेवढा देण्याचे धाडसच होऊं नये ! बस्स ! आपल्याला पंचवीस रुपये पगार आहे. मालकांनी किती पाहिजे म्हणून विचारले तर एकदम पन्नास रुपये मागायचे !

—बस्स ! एकदम पन्नास ! आणि तेही त्यांनी देतों म्हटले तरी नोकरी सोडायची ! मुख्य म्हणजे इथें आपल्याला आतां नोकरी करायची नाहीं ! पहिली सुंदर मुलगी नाहीं—दुसरी साधारणही नाहीं—आणि अखेर शेवटीं अगदीं कुरुप तीही नाहीं ! अरे, काय न्याय आहे का नाहीं जगांत ? पण आतां त्रागा करून तरी काय उपयोग ? ती कुरुप मुलगी तरी आपल्याला थोडीच मिळणार आहे ? बस्स ! इथून नोकरी सोडायची आणि दुसरीकडे धरायची. आणि पुनः नोकरी धरली तरी त्या घरांत आपली राहण्याची व्यवस्था पाहावयाची नाहीं. आणि अगदीं तशीच वेळ आली तर रहायलाही हरकत नाहीं तिथं. पण मालकांची मुलगी लगाची नाहीं असतां कामा त्या घरांत !

—असें काहीं तरी सखारामाचे ठरले !

—पण त्याच्या मनाचे धाडस होईना. अखेर शेवटीं या महिना-

अखेर आपण नोकरी सोडणार असा त्यांने आपल्या मनाला दम दिला. आणि धुसफुसत त्यांने आपली नोकरी चालू ठेवली !

—अखेर तो दिवस उजाडला. आज महिनाअखेर होती.

—मालकाचें सखारामाच्या वागणुकीकडे पहिल्यापासून पूर्ण लक्ष होते.

त्या दिवसाच्या सुरवातीलाच सखारामांने मालकाला सांगितले,
“मळा नोकरी सोडायची आहे. चालू पगारांत माझें भागत नाहीं !”

मालकाची जणू हें ऐकण्याची मनाची तयारी पहिल्यापासूनच दिसली.

“केवळांपासून जाणार नोकरीवरून ?”

“आपण सोडलेंत तर आजपासून सुदां !”

“दुसऱ्या कुठं मोळ्या पगाराची नोकरी पाहून ठेविली आहेस ?”

“नाहीं !—”

“ठीक आहे— जा. तुझा तुं मुखत्यार आहेस. पण एक महिन्याच्या नोटिशीशिवाय तुला नोकरी सोडतां येणार नाहीं !”

“ठीक आहे. पुढच्या पहिल्या तारखेपर्यंत माझी थांबायची तयारी आहे !”

तो विषय तितकाच थांबला आणि दिवसाचें काम चालू शाळे.

‘आपण अचानक नौकरी सोडून जाणार आहोत’ हें कळून सुदां कोणाला कसें आश्रय वाटले नाहीं याचेंच सखारामाला आश्रय वाटले !

सखारामाचा मालक जाणिवेचा होता. सखारामाची खर्चिक वागणूक पाहूनच त्यांने त्याची पगारवाढ थांबविली होती. आणि सखाराम लग्न करून संसारांत पडला कीं लग्नाच्या वेळीं त्याला

कांहीं तरी उचलून द्यायचे लाने ठरविले होते आणि मग ते पगारवाढ करणार होता. आणि आपल्या घरांतल्या कार्यातून सुटलों कीं सखारामाच्या लग्नाचे बघावयाचे असाही त्याचा विचार होता.

—पण सखाराम नोकरीच सोडून जावयाला निघाला !

* * *

अशांत वीस दिवस निघून गेले.

एकविसाव्या दिवशीं मालकांनी हांक मारली, “सखाराम—”

‘आतां इथं नोकरी करायची नाही’ हा आपला विचार संभाळीत सखाराम मालकापुढे जाऊन उभा राहिला. आणि मालक आतां आपल्याला नोकरीवर रहाण्यावद्दल आग्रह करणार या खात्रीनें तो मालकापुढे जरा ताढ्यांतच जाऊन उभा राहिला.

मालक कोणाचा तरी एक फोटो हातांत घेऊन त्याकडे पहाण्यांत दंग होते.

एक-दोन-तीन— किती तरी मिनिटे गेलीं.

ताठ मनांने मालकासमोर आलेला सखारामही आतां आळसला होता.

तोंच आळस देत मालकांनी सखारामाला विचारले, “अरे उभा कां ? बस ना असा ! तुझे माझे नोकर-मालकाचे संवंध आतां थोड्या दिवसांपुरते उरले आहेत. ये, बस असा इथं—”

सखाराम लाजत तिथें बसला.

अगदीं सहज आणि हेतूशिवाय धरल्याप्रमाणे मालकांनी आपल्या हातांत असलेला फोटो सखारामासमोर धरला आणि विचारले, “लग्न वगैरे करायचा विचार आहे का नाहीं तुझा ?”

सखाराम त्या फोटोकडे पहातांच सर्द झाला. त्या फोटोने

तो भारला गेला. मालकांचा प्रश्न ऐकूं येऊनही त्याला त्याचा अर्थेच कळेना !

मालकांनी पुनः विचारलें, “लग्न करायचा तुझा विचार आहे का नाहीं ?”

सखारामाला काय उत्तर द्यावें तें कळेना. तो बावचळून गेला. नोकरीविषयी बोलणें निघेल ही त्याची अपेक्षा आणि लग्न—

“तुझं कांहीं ठरलं नसलं नक्की तर एक दोन दिवसांत विचार करून सांग मला — ही माझ्या एका लहानपणच्या साधारण गरीब स्नेहाची मुलगी लग्नाची आहे. त्यानं तुझ्याकरितां मला गळ घातली. मी त्याला तं येथून नोकरी सोडून जाणार असल्याचं सांगितलं. तरी पण पहा तुला मुलगी पसंत असली तर —” फोटो टेब्लावरच टाकून मालक तेथून नाहीसे झाले.

—तो फोटो पाहून सखाराम बधिरच झाला !

—त्याला नोकरी सोडावी का लग्न करावें कांहींच कळेना !

—तो— तो फोटो हातीं घेऊन —जवळ लांब— करीत तो एक-सारखा पहात होता आणि त्याला वाटले, ‘आपण केवढे भाग्यवान— मालकानें ती आपली कुरुप मुलगी आपल्या गळ्यांत बांधली असती तर ही मुलगी— हें चित्र— हें सौंदर्य— ही रूपखाणी— पुष्प-राणी—’ वगैरे वगैरे !

आणि दुसऱ्या दिवशी— तिसऱ्या दिवशी— मालकानें त्याला त्याच्या लग्नाबद्दल कांहीं विचारलेंच नाहीं ! सखाराम आशाळ-भूतासारख कांहीं तरी निमित्त काढून मालकाची गांठ घेई पण—

—अखेर एकदां मालकांचे ओठ हलले.

पण भलतेच शब्द त्याच्या कार्णी पडले.

सखाराम आशाळभूतणे ऐकूं लागला.

“काय रे पहिल्या तारखेला सोडणार ना नोकरी तू ?”

सखाराम खजील झाला. तो तिथून निघून जात म्हणाला,
“दिवसांमानानं येवढथा पगारांत माझं भागत नाहीं !”

“बरं चाललास कुठं ? आपल्याला आतां बाहेर जायचं आहे !”

मालक आणि सखाराम बाहेर पडले !

आणि ते एका जुनाट घरांत आले. कुणीं तरी त्यांचे आदराने स्वागत केले.

—आणि थोडयाच वेळांत दोन तीन दिवसांपूर्वी पाहिलेली फोटोतली निर्जीव मुलगी सजीवपणाने त्याच्यासमोर येऊन उभी राहिली !

* * *

“मग काय मुलगी पसंत आहे ना आपल्याला ?” सखारामाला त्या मुलीचा बाप नंतर दोन तीन दिवसांनीं विचारीत होता.

“हं—”

“हं मग पुढं ?”

“मालकांनाच विचारा काय तें—त्याच्याबाहेर मी नाहीं !”
तोंच मालक तेथें आले.

“मग काय तुम्हांला पसंत आहे म्हणतां जावई ? मलाही कांहीं त्याच्यांत न्यून वाटत नाहीं—पण वेटा खर्चिक आहे. मी त्याला पंचवीस रुपये पगार देतो आणि तेवढ्यांत त्याचं एकद्याचं भागत नाहीं म्हणे—ह्याच्याबद्दल आपल्याला कांहीं विचार करावयाचा असेल तर—”

पुळकळ वेळेला इच्छा असूनही माणसाला आपलें मन चोरून

ठेवतां येत नाहीं. अशी हाती आलेली शिकार आपल्या ढोळ्यांदेखत आपल्या हातून निसटून जात आहे अशा तळमळीने सखाराम उद्घारला, “अहो, पंचवीस रुपयांत एका माणसाचं भागत नाहीं— दोन माणसांचं भागायला काय हरकत आहे ?”

—हा काय विचित्र हिशेब आहे ?

* * *

सखारामाचे त्याच मुळीशी लग्न झाले. त्यानें ब्रिन्हाड केले. त्याला पगारवाढ मिळाली नव्हती. ज्या दिवशी नोकरी सोडायची त्याची तारीख होती त्याच दिवशी त्याचे लग्न होते. त्यामुळे त्याला नोकरी सोडायला वेळच झाला नाही आणि पुढे तो विषयच निघाला नाही !

—बहुधा रात्री सिनेमाच्या थिएटरांत सांपडणारा सखाराम हळीं घरीच असतो. आतां तो पूर्ण आशावादी झाला होता !

—एक दिवस तो आपल्या घरीं खुशीत गप्पागोष्टी सांगत बसला होता. तोंच त्याच्या मालकाची ती कुरुप मुलगी त्याच्या दारीं आली ! आतां तिच्याकडे तो पाहायलाही राजी नव्हता !

उलट तिच्याकडे पाहून त्याला घामच सुटला. त्याला त्याच्या मनांतील पूर्वाच्या आठवणी आठवल्या आणि ‘आपण केवळा कुरुपतेंतून सुटलो’ अशा कल्पनेचा त्यानें मनमोकळा शास टाकला !

“या—या ताई ! अग, त्यांना बसायला पाठ दे” असें त्यानें लगेच आपल्या नूतन पत्नीला सांगितले.

सखारामाला आतां मनांतल्या मनांत तत्त्वज्ञान का काय म्हण- तात तें मुचूं लागले होते !

“एक निराशा दुसऱ्या आशेला जन्म देते ! माणसाच्या

आशा, कल्पना, महत्त्वाकांक्षा नेहमीं बदलत असतात ! संपूर्ण दुर्देवी मनुष्य जगांत नाहीं !) माझ्या कुरुप आशेचें निराशेंत रूपान्तर झाले पण निराशेंदून ही किंती सुंदर आशा फुलली !” अखेर कल्पना सोडून सखाराम प्रत्यक्षाकडे पाहूं लागला.

सखाराम आपल्या सौभाग्यवतीकडे किंती कौतुकानें पाहत होता !

त्या कुरुप ताईनें चांदीच्या ताम्हणांत घालून कांहीं दागिने आणले होते ते सखारामाच्या सौभाग्यवतीपुढे ठेवीत ती कुरुप मुलगी सखारामाला म्हणाली,

“ही तुमची राहिलेली पगारवाढ बाबांनीं या स्वरूपांत दिली आहे आणि या महिन्यापासून आपल्याला पन्नास रुपये पगार केला आहे. तुमचं लग्न झाल्यापासून आमची कांहीं फारशी आठवण होत नाहीं तुम्हांला !”

नंतर पांच दहा सिनिटें कोणीच कांहीं बोलले नाहीं. खन्या गोष्टी बोलून दाखविण्यांत काय अर्थे आहे या जाणिवेने सखाराम कांहींच बोलला नाहीं !

सखारामाचा मालकही ‘सखाराम कसा वनला’ या खुशीत होता. पण सखाराम पगारवाढीकरितां अडला नव्हता— त्याच्या मुलीवर त्याचें लक्ष होतें हें गुप्तित मालकाला केव्हांच कळले नाहीं !



पुष्कळ वेळेला माझें असे होतें की एखाद्या माणसाकडे माझें लक्ष वेघलें कीं त्यांतच मी इतका रंगून जातों कीं वेळेला माझीं नित्य-नैमित्तिक कामेही त्यामुळे थंडावतात ! आणि माझें लक्ष वेधून घेणारी माणसेही कांहीं मोठीं नामांकित असतात असें नव्हे.

जबळ जवळ वर्षापूर्वीं आमच्या शेजारी एक नवे विन्हाड आले. त्या विन्हाडांतील मुख्य माणसानें माझें लक्ष आव्यापासून वेधून घेतले आहे. गृहस्थाची उंची सहा सब्बासहा फुटांखाली तरी नवकी नव्हती. असें असून तो अंगानें अत्यंत सडपातळ होता त्यामुळे त्याची उंची जास्तच लक्षांत येई ! रंगानें पांढुरका गोरा, केसही पांढरे पडत चाललेले. फक्त डोळे मात्र एकदम काळे भोर ! त्याचा पोषाख्यही अत्यंत साधा होता. त्याच्या पोषाख्याचा सर्व रंग पांढरा असे. डोक्याला पांढरा रुमाल, अंगात पांढरा कोट, त्याचीं बटनेही सुतीच, पायांत करकर आवाज करणाऱ्या कोंकणी वहाणा. त्यामुळे तो केव्हांही घरांतून बाहेर पडला तरी मला त्याची चाहूल

लागे आणि घरीं परत यायच्या वेळेला तर लागेच लागे. त्याचे वय होतें पन्नाशीच्या जवळ जवळ. घरीं पांच सात माणसांचा संसार होता. एक घरीं आलेली बहीण, तीन मुलगे, चार मुली आणि त्याची बायको.

—पण घरांतील ही सर्व मंडळी इतकी खुजी होती कीं बोलायची सोय नाही. सर्वजण तशीं आपआपल्यापरी नीटस होतीं; पण उंचीला कमी ! त्या सर्व माणसांकडे पाहून कौतुक वाटे, आनंद वाटे; पण त्याच वेळेला वाटे कीं हीं माणसें खुरटलेली आहेत— आक्रसलेपणानें वाढलेलीं आहेत.

—त्या माणसाला आरती-धुपारतीचा फार नाद असे आणि आरतीच्या वेळीं घरांतल्या सर्व माणसांनी इजर असायला पाहिजे असाही त्याचा अटाहास असे. कधीं कधीं तो प्रसंग मला पहायला मिळाला आहे ! हा उंच मलखांब मध्ये आरती करीत उभा आणि हातांनी फिरवायच्या तालमींतील जोड्यांप्रमाणें तीं सर्व खुर्जीं माणसें— मोठें चमत्कारिक दिसे तें ! एखाद्या दिवशीं तीं सर्व माणसें एकदम बाहेर पडलीं आणि हाही त्यांच्यांत असला कीं रस्त्यानें मेंढरें वळीत चाललेल्या धनगराची मला आठवण होते ! हें वर्णन त्यांच्या संबंधांचे किंवा एकमेकांशीं असलेल्या वागणुकींचे करीत नाहीं हं मी ! केवळ आकारांचे, दृश्यांचे, त्यांच्या उंचींचे आणि इतरांच्या खुजेपणांचे ! खरोखर मेंढरांचा कळप आणि धनगराची आठवण होई त्यांच्याकडे पाहून !

त्या गृहस्थाला पगार मात्र कांहीं तरी बराच असावा. कारण त्यांच्या घरांत खर्चिकपणा बराच दिसत असे. पण गृहस्थांच्या नोकरीची वेळ मात्र बरीच चमत्कारिक होती. तो सकाळीं आठला

कामाला जात असे तो दुपारीं बाराला जेवायला यायचा आणि लगेच हातावर पाणी पडले कीं कपडे करून नोकरीवर जायचा, तो परत यायचा रात्रीं आठानंतर !

नोकरी बहुधा कांहीं तरी खाजगी होती. त्याला रविवारची सुदां सुटी नसे. महिन्यांतून फक्त अमावास्येला तो घरी दिसायचा !

गृहस्थ उठत असे पहाटे पांचलाच ! कारण तो शेजारीं आल्यापासून आम्हीं घडथाळाला अलार्म द्यायचें अजिबात बंद केलें होतें. कारण त्याची पूजा अर्चा होऊन आरतीकरितां घंटा वाजविष्ण्याची बेळ यायची तीच आम्हाला अलार्मच्या ऐवजीं उपयोगी पडायची !

नंतर पांच दहा मिनिटे त्याचें कांहीं तरी वर्तमानपत्रवाचन चाले. तो एक फक्त 'त्रिकाळ' विकत घेत असे. पण त्याचीं मर्तें होतीं कॉग्रेसच्या बाजूचीं !

एकदां कोणीं तरी त्याला विचारले, "का हो ! तुम्ही कॉग्रेसच्या बाजूचे ना ? मग 'त्रिकाळ' कां घेतां ? कॉग्रेसचीं काय वर्तमानपत्रं नाहीत ?"

"पण मला आपला 'त्रिकाळ'च बरा वाटतो. आम्ही म्हणतों फार तर उलट्या बाजूचे लिहीत असतील—आम्ही वाचतांना त्याच्या विशद्द समजूं म्हणजे झाले ! पण मत सोडून द्या पेपर जिवंत वाटतो !"

हें पांच दहा मिनिटांचे वर्तमानपत्रवाचन झाले कीं लगेच गृहस्थ पिशवी घेऊन मंडईला जायचा. मंडई आणून घरीं टाकली कीं लगेच नोकरी !

संध्याकाळीं घरीं आला कीं लगेच जेवण, आणि मग स्वारी देवदर्शनाला निघे. तो परत यायचा दहाला, कीं-संपला दिवस !

त्याच्या नोकरीमुळे त्याला खाजगी जीवनांत फक्त पांच एक तास घालवायला मिळत. त्या पांच तासांत दोन जेवणे, पूजा, अंघोळ—तीन तास खलास. राहिलेल्या दोन तासांत एक तास देवदर्शनें व एका तासांत मंडई आणि वर्तमानपत्रवाचन ! त्यामुळे तें एक माणसाचें यंत्र निर्माण झाले होतें.

तो सकाळीं जीं पोथ्यापुराणे वाची त्याचा परिणाम त्याच्या मनावर कायम राही. आणि नंतर तो देवळांत गेला की देवाच्या मूर्तीमध्ये ते चमत्कार त्याला कल्पनेने दिसूं लागत ! आणि मग त्याचें त्यालाच गहिवरून येई ! तो एकदां एखाच्या देवळांत शिरला म्हणजे वीसपंचवीस मिनिटांची निचिंती ! पण त्यामुळे दिवसभर झालेले त्याचे सर्व श्रम परिहार होत !

पण एक दिवशीं मला त्याच्या आयुष्यांत एक विचिन्पत्र दृश्य दिसले. तो रात्रीं आपलें देवदेवतार्चन आटोपून घरी परत येत होता. त्याच वेळेला रस्त्यानें एक वेडा चाललेला होता. तो वेडा आहे हें मला माहीत होतें म्हणूनच मी त्याला वेडा म्हणतों आहें. पण तो दिसे शहाण्यासारखाच. कपडे वगैरे सर्व व्यवस्थित. त्याचें वेडे फार साधें होतें. तो चालतां चालतां एकदम रस्त्यांत थांबे; कुणाकडे तरी बघून हसे; मध्येच एखाच्या माणसाकडे पाहून मूठ उगारी; मग भराभर नुसती ओठांची पुटपुट चाले ! मग तो जो एकदम आपल्या चालण्यास वेग घेई तो अनिवारच ! तो आपल्या जाण्याच्या दिशा उलट सुलट वाटेल तशा बदली. आणि या त्याच्या चालण्याच्या गतीमुळे तो एखाच्या वेळीं एका रस्त्यांतच सबंध दिवस काढी ! हसायला लागला म्हणजे हसतच सुटे ! एखाच्या वेळीं त्याला नुसती रडायची लहर येई ! मग नुसता श्वासोच्छ्वासाचा

भाता चाललेला आणि डोळ्यांतून आसवांच्या धारा ! त्याला वेड कां लागलेले होतें हें मात्र मला माहीत नव्हतें.

त्या वेड्याची आणि याची नजरानजर झाली. आणि आश्र्वर्याची गोष्ट, तो त्या वेड्याच्या हालचालींतच रंगून गेला ! किती तन्मयतेने ! एखाद्या उल्लूने एखाद्या नजरेत भरलेल्या स्त्रीचा ध्यास ध्यावा-तिचा पाठलाग करावा— इतक्या तन्मयतेने ! त्या वेड्याच्या हाल-चालीकडे पाहून याला कसले तरी समाधान वाटलेले दिसत होतें. जणू कांहीं त्या वेड्याच्या हालचालींत त्याला कसली तरी आत्मप्रचीति दिसत होती !

आणि देवाच्या जोडीला तो त्या वेड्याचाही भक्त शालेला माझ्या लक्षांत आले.

असा आज कितीतरी दिवसांचा कार्यक्रम चाललेला मी पहात होतो. एके दिवशीं तो अचानक माझ्याकडे आला आणि बाहेरूनच माझें नांव न घेतां त्यानें विचारले,

“आहेत का ?”

मीं त्याचा आवाज ओळखला आणि म्हटले, “या कीं !”

तो आंत आला. पण अत्यंत आदरानें लांबच बसला.

“कां ? आज विशेष ?”

“कांहीं नाहीं ! उगाच आलों होतो.” येवढें उत्तर देऊन त्यानें माझ्याकडे पाहण्याचेंच टाळले आणि माझ्याजवळ पडलेली वर्तमानपत्रे तो चाळू लागला.

आज अमावास्या होती. त्या मनुष्ययंत्राला आज त्याची दैनंदिन गति मिळायची नव्हती.

कांहीं वेळानें वर्तमानपत्रांतून माझ्याकडे पहात त्यानें मला

विचारिले,

“आपण लेखक आहांत नव्हे ?”

मी नुसताच झुंकार दिला.

“मला माझ्या जीवनांतल्या कांहीं शंका आपणांस विचारायच्या आहेत —” तो पुन्हा खालीं पाहूं लागला.

आणि मी वर पाहूं लागलो. लेखकाबद्दल त्याच्या भलत्याच अपेक्षा दिसल्या.

“आपल्याला मनुष्यस्वभाव चांगला कळतो ?”

“ही भयंकर बातमी कुणीं सांगितली तुम्हाला ?”

“पण साधारण लेखकांना मनुष्यस्वभावाचे ज्ञान खूप असते असें समजण्यांत येते !”

“ती तुम्हां लोकांची चूक आहे; आमची नाहीं. मनुष्यस्वभाव समजणं हें काय सोपं काम आहे असे तुम्हाला वाटतं ?”

“पण तुम्ही लेखक लोक मनुष्यस्वभावाचा अभ्यास करतां ना ?”

मी हसत म्हणालो, “हिंदुस्थानांतल्या नद्यांची नांवे पाठ करून ठेविली म्हणून कांहीं त्यांवर कधीं वादळे होतील, कां होतील, त्यांत जलचर प्राण्यांची वस्ती कुठं राहील हें सांगतां येण शक्य आहे का ? मनुष्यस्वभावाचे ज्ञान मला पूर्णत्वानं आहे असें म्हणणाऱ्या माणसाला तुम्ही खुशाल मूर्खाच्या सदरांत घाला.”

“मग तुम्ही लिहीत असलेले मनुष्यस्वभाव, त्यांतील खाचा-खोचा—”

मला आपले हसणे आवरेना, “अहो, पात्र निर्माण करणार आम्हीच ! त्यांचे स्वभाव घडवणार आम्हीच आणि ‘त्याचा असा स्वभाव आहे !’ असे आम्हीं म्हटल्यानंतर तुम्ही काय करणार ?

आणि लेखक व्यवहारांत बहुधा फसलेले आढळतात किंवा निदान त्यांची तशी ओरड तरी असते. आतां तुम्ही असं पहा— तुम्ही म्हणतां तेवढं व्यवहारज्ञान आणि मनुष्यस्वभाव जवळ असलेला लेखक मनुष्य फसतो याचा अर्थ काय ? अहो, सगळं कागदी व्यवहारज्ञान ! कागदावर लिहिलं म्हणजे बरं दिसतं; व्यवहारांत वापरायला काढलं कीं त्यांची शोभा जाते !”

“कदाचित् खरं असेलही तुमचं म्हणणं !” त्यानें माझ्याकडे गंभीरपणानें पहात म्हटले.

“तरी पण,” पुन्हा तोच बोलूं लागला, “मीं आपल्याला एक प्रश्न विचारायचा जो ठरविला आहे तो विचारणारच आहें !”

“तुम्हीं प्रश्न विचारण्याबद्दल माझं कांहीच म्हणणं नाहीं हो ! पण तो अगदीं देवाला कौल लावल्याप्रभाणं विचारूं नका ! येवढं-च माझं म्हणणं !”

पण माझ्या बोलण्याकडे त्याचें अजिवात लक्ष नव्हतें. माझ्याही बसायच्या खोलींत एक दत्ताची तजबीर होती. त्या तजबिरीकडे त्याचें लक्ष गेले होतें.

त्यानें आपले डोळे गंभीरपणानें मिटले. दोन्ही हात जोडून त्या तजबिरीला नमस्कार केला. जोडलेल्या हातांवरच आपले डोके टेकले. मी घड्यालाकडे पाहूं लागलो.

सेकंदकांठ्याचीं तीन वरुळे घेऊन झालीं होतीं !

तोच तो जागा झाला वाटतें. त्यानें आपल्या दोन्ही गालांवर हलक्या हातानें गादी झाडावी अशा चापऱ्या मारून घेतल्या आणि तोडानें म्हणत होता—

‘सद्गुरुराज ! सद्गुरुराज !— मी अपराधी, घ्या पदरांत !’

येवढे ज्ञात्यानंतर माझ्याकडे त्याचें पुन्हा लक्ष गेले. ‘ही मध्येच कांहीं तरीच झाल नाहीं ! पण आतांचंच नाहीं हें माझं— नेहमीच असं होतं. कुठेही वाटेमध्ये देऊळ लागलं कीं माझीं पांच मिनिं तरी जातातच ! त्यामुळं माझ्याबरोबर फिरायला येणाऱ्या माणसाची फार पंचाईत होते. आणि अलीकडे माझ्याबरोबर फारसं कुणी नसंतंच म्हणा !’

“बरं, आपण मला काय विचारणार आहांत ?” मी मध्येच प्रश्न टाकला.

“आपल्याला घाई आहे कुठं जायची ? मग मी सावकाश येईन पाहिजे तर !”

“नाहीं; मला कुठें जाबची घाई नाहीं. तुमच्या प्रश्नाबद्दल माझं खरं औत्सुक्य आहे !”

“माझा प्रश्न म्हणजे विशेष महत्त्वाचा आहे असं नव्हे पण सहज आपली एक गंमत—”

त्याच्या ह्या दिरंगाईने माझी पूर्ण वाढलेली उत्कंठा जांभयांच्या रूपानें पुन्हा आकुंचन पावू लागली होती. आणि मला वाटें त्याच्या दैनंदिन कार्यक्रमांत त्याला बोलायला सुद्धां फार कमी सांपडत असावें. तो घरीही फारसा कधीं बोलत नसेच. त्यामुळेच आज तो सावकाशीनें आणि दिरंगाईने बोलत असावा.

कांहीं कांहीं आयुष्ये अशींही असतात ! पैशाचे—प्रेमाचे—नात्या-गोत्याचे वगैरे दारिद्र्य तर आयुष्यांत असतेच पण कांहीं कांहीं आयुष्यांत तर मनमोकळेपणांने बोलायला सुद्धां सवड नसते ! संषि नसते. बोलण्याचेही दारिद्र्य—काय भयंकर चीज असेल नाहीं ती ! कल्पनेनं सुद्धां आपल्या अंगाबर शहारे येतात.

इतव्यांत तो मनुष्य बोलूळ लागला,

“आपल्या कदाचित् लक्षांत आलं असेल कीं मला देवधर्माचा विशेष नाद आहे. सकाळीं मी पूजा करतो— पोथी वाचतो— आणि संध्याकाळीं देवळांत देवाच्या दर्शनाला गेलों कीं देवळाच्या गाभान्यांतच मला मानसिक समाधि लागल्यासारखं होतं आणि सकाळीं पोथींत वाचलेलीं सद्गुरुचरित्रं मला त्या मूर्तीभोवतीं दिसून लागतात. पहातांपहातांच मला त्या मूर्तीभोवतीं एक तेजोवलय दिसून लागतं आणि त्या तेजोवलयाच्या एकएका रेषेंत मला देवतांचे पराक्रम दिसून लागतात ! ते पराक्रम पाहून मला आनंदाचं समाधानही लाभतं आणि ते पाहून मी एकीकडे घामाधूमही होऊन जातो. पण त्यामुळं माझा सान्या दिवसाचा शीण हरतो, डोळेही अंग्रेनी भरून येतात आणि अर्ध्या अधिक तासानं शान्त होत्साता मी देवळांतून बाहेर पडतो.”

“बरं—” त्याला विसावा मिळावा म्हणून मीं एक शब्द मधें उच्चारला.

“पण अलीकडे काय झालंय— देवळांतून परत येतांना मला खाटेंत एक वेढा भेटतो —”

“बरं !”

“आणि देवाप्रमाणं त्या वेड्यानंही माझं चित्त वेधून घेतलं आहे ! तो वेढा साधारण माझ्या माहितीचा आहे— त्याचं वेढही असंच मोठं गंमतीदार आहे !”

“कश्यामुळं त्याला वेढ लागलं ?”

“—तसा तो वेढाही हाडाचा मोठा सीधा आणि प्रेमळ आहे ! त्याला वेढ लागण्यापूर्वीं बोलतां बोलतां सुद्धां त्याच्या ढोळ्यांतून पाणी

आल्याचं मीं अनेकवार पाहिलं आहे ! इतका तो सद्दृश्य होता !”

“मग त्याला वेड लागण्याचं काय कारण ?”

“आयुष्यांत कधीच यश न भेटल्यामुळं सारं जग आपल्याविरुद्ध कट करीत आहे, आपले सारे स्नेही— प्रेमळ हितचिंतक— आपल्याला बुडविण्यासाठीं टपलेले आहेत हा त्याचा समज विनाकारणच बळावत चालला— आणि त्याच भावनेचा अतिरेक होऊन अखेर शेवटी त्याला वेड लागलं. आतां तो दिसेल त्याला म्हणतो, ‘तूं मला बुडविलं आहेस— तूं मला बुडविलं आहेस.’ आणि काल तर त्यानं कमालच केली. काल तर तो एका कुन्याच्याच पाठीमागं लागला ‘तूं मला बुडविलं आहेस म्हणून !’ पण तो गृहस्थ जात्याच प्रेमळ असल्यामुळं तो रागावतो सुद्धां प्रेमळपणांतच !”

“फारच भयंकर आहे तुमची हकीकत !”

“— पण त्या वेड्यापेक्षांही माझी स्वतःची हकीकत जास्त भयंकर वाटते मला !”

“ती काय ?” मी बोलण्याच्या नादांत उठून उभाच राहिलो.

“देवाच्या मूर्तीकडे पाहून जें मला समाधान वाटतं तें त्या वेड्याकडे पाहून सुद्धां वाटतं ! हल्ळीं देवळांतून बाहेर पडतांना बहुधा रोज भेटतो मला तो. मी हल्ळीं त्याच्या संगतींतही दहा पंधरा मिनिं घालवितो. आणि याच गोष्टीचं मला आश्चर्य वाटतं आहे ! हीच गोष्ट मला भयंकर वाटते आहे ! आज रोले एक दोन दिवस मला तो वेडा भेटला नाहीं— माझं रोजचं मानसिक समाधान त्यामुळं ढासल्ल आहे ! याचं कारण आपण मला सांगूं शकाल ?” असें म्हणून तो रस्त्यावरच्या खिडकींतून बाहेर पाहूं लागला.

“काय, बाहेर काय पहातो ? कदाचित् तो वेडा दिसेल या

आशाळभूत दृष्टीनं ?”

“किती माझ्या मनांतलं ओळखलंत तुम्हीं ! आणि तुम्ही म्हणतां तुम्हाला मनुष्यस्वभावाचं शान नाहीं म्हणून ! मला खरंच वाटलं कीं मला त्या वेड्याच्या आठवणीची इतकी लहर आली आहे तेव्हां तो योगायोगानं कदाचित् दिसेलही मला आतां ! माझ्या या प्रश्नाचं तुम्हाला कांहीं उत्तर सुचतं का बघा. तोपर्यंत मी बाहेर पहात उभा रहातो !”

माझ्या मनाला एक नवी करमणूक मिळाल्यासारखें मला वाटत होतें. मी त्याच्या प्रश्नाचें उत्तर शोधीत होतों. आणि हातांनीं कांहीं तरी चाळा म्हणून माझ्या मुलाची नुसती आवाज काढणारी एक बुचाची बंदूक होती ती मीं हातीं घेतली आणि तिच्याशींच खेळू लागलो.

आणि विचारांत व्यग्र असतांनाच नकळत ती बंदूक माझ्या हातून उडविली गेली.

त्या आवाजानें त्यानेही माझ्याकडे पाहिलें.

“आज उत्तर सुचत नसलं तर उद्यां सांगा—”

“उत्तर बरोबर असेल अशी माझी खात्री नाहीं. पण मला सुचलं आहे तें सांगतों—पण आपल्याला राग तर येणार नाहीं ना ?”

“छेः ! काय वाटेल तें मोकळ्या मनानं सांगा. मीं आपणहून तुम्हाला प्रश्न विचारला आहे.”

“आतां सांगतों. आपण इथं आमच्या शेजारीं रहायला आल्या. पासून माझं लक्ष तुमच्याकडे वेधलं आहे. मी तुमचं आयुष्य इथं बसून टेहळतों आहें.”

“अस्से ! असं माझ्यांत काय अलैकिक बाटलं तुम्हाला ?”

“अलौकिक असं कांहीं नाहीं पण एका विशिष्ट अर्थानं आकर्षक वाटलं मला. आपल्या देहाचं यंत्र झालेलं दिसलं मला! आपलं शरीर राबत आहे पण आपल्या मनाची कुचंबणा आपल्या लक्षांत आली नसली तरी माझ्या लक्षांत आली आहे! आपल्या मनाचा वेग-इच्छा-आकांक्षा- सगळ्या कुजत पडल्या आहेत. त्या काय आहेत हें मला समजलेलं नाहीं पण त्याची कुचंबणा लक्षांत आली माझ्या—”

“आपण म्हणतां त्यांत पुष्कळच अर्थे आहे—”

“आणि आपल्या अतृप्त इच्छा-आकांक्षांचा विकास पाहण्याची माणसाच्या मनाला नेहमी इच्छा असते. एखाद्या जित राष्ट्राची स्वातंत्र्याकरितां चाललेली घडपड पाहून आपली सहानुभूति कां उचंवळते? आपल्या दबलेल्या आशा-आकांक्षांचा तो विकास असतो. विकास- विकास- माणसाच्या मनाला विकासाचं वेड आहे! आपल्या आशा-आकांक्षा जिवंत सुर्दृत दबलेल्या असल्या तर नाइलाजानं आपलं मन त्यांचा विकास आपल्याला रोज पडणाऱ्या स्वप्नांत आपण पहातो! स्वप्नाचं मृगजळ माणसाच्या दबलेल्या मनांतून निर्माण होतं.”

“माझ्या प्रश्नाचं याच्यांत उत्तर आहे?”

“—आहे असं मला वाटतं! तुमच्या मनांत ज्या कांहीं चांगूळ-पणाच्या कल्पना वावरत असतील— पण ज्यांना व्यवहारांत वाव नाहीं— त्यांचा विकास आपण देवांच्या मूर्तीत पाहतां आणि अनुभवितां.”

“—आणि त्या वेड्यांत ?”

“—तशाच कांहीं वेडेपणाच्याही सुप भावना तुमच्यांत— तुमच्यांत काय, प्रत्येकांत— वहुधा असतातच, त्यांचा विकास आपण त्या वेड्याच्या स्वरूपांत पहातां. पटतं तुम्हांला हें ?”

माझ्याकडे पाहून तो असहाय पण मनापासून हसला. इतक्यांत ज्या वेड्याचा त्याला आज दोन चार दिवस विरह झाला होता तोच अचानक रस्यानें जातांना त्याला दिसला. आमचे संभाषण तसेच अपुरेच टाकून तो बाहेर पडला.

वेड्याची आणि त्याची बाहेर गांठ पडली.

वेड्यानें त्याला विचारले, “मला बुडवून गेलेली माणसं तुम्हाला भेटलीं का हो काहीं ? भेटलीं तर त्यांना सांगा—म्हणावं हें चांगलं नाहीं. तुमच्या बुडवण्यामुळं मी अन्नाला महाग झालों आहें ! चहा—चहासुद्धा आज चार दिवसांत मला मिळाला नाहीं !”

तो वेडा नव्हता. भ्रमिष्ट होता असें मला वाटले.

“बरं. या घरांत मी देतों चहा तुम्हाला.”

त्यानें त्या वेड्या भ्रमिष्टाला हात धरून आपल्या घरांत आणले. आणि त्या अवेळीही त्यानें घरांत त्याच्याकरितां चहा करायला सांगितला.

मी हें सर्व बाहेर उभा राहून पहात होतों.

चहा तयार होतांच त्यानें मोळ्या सहानभूतीनें आणि आदरानें त्या भ्रमिष्टाला चहाचा कप दिला.

अधाशीपणानें भरमसाट चहा बशीत ओतून ती वशी घाईघाईनें तोडाला लावीत त्यानें झटकन ती बशीं रिकामी केली आणि राहिलेला चहा बशीत ओततांना अचकटविचकटपणानें हसत त्यानें म्हटले,

“अरे लेका, मला बुडविणाऱ्यांत तूंही असला पाहिजेस ! आणि आतां तुला पश्चात्ताप होत असला पाहिजे ! आणि त्यामुळं आतां सहानुभूतीचं ढोंग करून चहारूपानं माझी थोडी फेड करतोस

काय ? ठीक आहे— सांग तर मग आणखी एक कप चहा ! लवकर मोकळा करतो तुला माझ्या शङ्गांतून ! बुडव्या ! !”

आणि तो भ्रमिष्ट एकसारखा हसूं लागला. मला लोकांनी बुडविले आहे तेव्हां मी किती मोठा मनुष्य आहें असा त्याच्या बैठकीचा हावभाव होता.

त्या भ्रमिष्टांचे हसणे चालू होतें. मला प्रश्न विचारणाराही हसूं लागला आणि तें जोडहसणे पाहून माझ्या मनानें मात्र गंभीरता धारण केली !

योगायोग :

११

मी आतां सांगणार असलेली घटना अत्यंत विलक्षण तर खरीच पण ती अगदी नेहमी होणारी असून अत्यंत साधी आहे. साधी असली आणि नेहमी होणारी असली तरी त्या घटनेतील विलक्षणपणा, भकासपणा आणि क्रूरपणा किंती भयंकर आहे याची आपल्याला आज कल्पना येईल ! आणि या साध्या गोष्टीचाही आपल्या मनावर विलक्षण परिणाम झाल्याशिवाय रहाणार नाही !

मी राहतो त्याच्या आसपासच एक तरुण राहतो. त्याचें वय असेल सुमारे वीसबाबीस वर्षांचें. सुमारे पांचसहा महिन्यांपूर्वी तो माझ्या पहिल्यांदा दृष्टीस पडला.

माणसांत मी साधारण दोन फरक करतो—एक जगणारीं माणसें आणि दुसरीं जळणारीं माणसें.

पहिलीं माणसें असेल त्यांत सोय पाहून जगत असतात. आणि दुसरीं हव्या असलेल्या पण हातीं नसलेल्या सोयी मिळविण्याच्या कार्यात धडपडत जगतही असतात आणि जळतही असतात.

तो तरुण दुसऱ्या जातीचा होता.

तसें त्याला स्वतःला घरीं फारसें कांहीं कमी नव्हते. स्वतःच्या चरितार्थकरितां त्याला उभ्या जन्मांत एक पैसुद्धां मिळविण्याची जरूरी नव्हती.

माझें त्याच्याकडे लक्ष वेघलें त्याच्या डोळ्यांवरून. त्याची ती शोधक आणि अत्रूप दृष्टि पाहून मला फार कौतुक वाटले. आणि तेवढ्यामुळेच तो माझ्या लक्षांत राहिला.

तो कोणत्याही चळवळीत असल्याचें माझ्या कानांवर आले नाही. त्याला नोकरी वगैरे कांहींही नव्हती. त्यानें आपले शिक्षण संपविले होते. सध्या त्याचें फक्त वाचनच चालले होते. नेहमी मला तो लछ लछ पुस्तके उघड्यून खिडकीत वाचीत उभा असलेला दिसे. त्याच्या शंरीरयष्टीवरून व अंगकान्तीवरून त्याचा बराचसा वेळ तालमींतही जात असावा हे उघड दिसत होते. संगीताचाही त्याला खूप नाद होता. पण त्याचें संगीत आजूबाजूला त्रास होणारे नव्हते.

अलीकडे तो खादी वापरीत असे. नेहरू शर्ट घालून जेव्हां तो पहिल्यांदा आपल्या घरांत हिंडला तेव्हां त्याच्या वडिलांनी त्याची खूप चेष्टा केली.

त्याच्या घरच्या माणसांत नेहमीं खेळीमेळीचें वातावरण असे. वडिलांनी थड्येने म्हटले, “या नव्या नेहरू शर्टाचा काय लोभ पडतो तुम्हाला ?” त्यावर त्याने थड्येने उत्तर दिले, “बाबा, जगांत नवीन असं काय आहे ? जुन्या वस्तु आणि जुने विचार काठछाट करून आणि दुरुस्त करूनच आपण सर्वेजण वापरीत असतों. आपण आपल्या मनाच्या समाधानाकरितां फक्त त्याला नवीन

महणतो ! खरंच बावा, नेहरु शर्टमध्ये काय नवीन बाटलं तुम्हाला ? जुनी रामदासी कफनी खालून वीतभर कापली तर नेहरु शर्टशिवाय वर काय शिळक राहतं ?”

एक दिवस मला त्याच्याशीं समक्ष बोलण्याचा योग आला. त्यावरून तर त्या तरुणाची किमत मला फारच वाटायला लागली.

त्याच्या आयुष्याच्या कस्पना उथळही नव्हत्या आणि आखूडही नव्हत्या !

मनांत कोणतीही एखादी गोष्ट भरली वीं तात्पुरतें त्या भावनेने उचंबळून जाऊन त्या मनांत भरलेल्या गोष्टीपुढे ‘झिंदावाद’ म्हणून ओरडून स्वतःचे आयुष्य पेटवायला तो तयार नव्हता !

‘कापुराच्या वाती | उजळल्या ज्योती’ इतके तो आपले आयुष्य हलके समजत नव्हता !

‘शेळी होऊन दोनशें वर्षे जगण्यापेक्षां वाघ होऊन दोन दिवस जगणे वरे’ ही म्हण त्याला माहीत नव्हती असें नव्हे, पण ‘दोन दिवस जगून मेलेले सर्व वाघ नसतात !’ हेंही त्याला माहीत होते !

—तो स्वतःकरतां कांहीं तरी जीवितकार्य शोधीत होता !

अद्याप त्याचें लग्न व्हायचें होतें. अनेक मुली त्याला दाखविल्या गेल्या होत्या. त्यानेही पाहिल्या होत्या. लग्नकस्पनेबद्दल तो भेकड नव्हता. लग्न आपल्या जीवितकार्याच्या आड येईल अशी त्याच्या मनाला कधीं कल्यनाही शिवली नाहीं !

असें बरेच दिवस चालले होते. एक दिवस मी त्याला विचारले, “काय हो, अजून लग्न ठरत नाहीं तुमचं ? जीवितकार्य ठरविण्याइतकंच लग्न ठरविणंही अवघड वाटतं कीं काय तुम्हाला ? तुमच्या लग्नाची धांदल तर आज मी बरेच दिवस ऐकतों आहें !”

पण त्याने मला हसत हसत उत्तर दिले, “त्याचं असं आहे. मी आतांपर्यंत पाहिलेल्या मुली डोळ्यांत भरण्यासारख्या होत्या पण त्यांत मनांत भरण्यासारखी मला एकही आढळली नाहीं !”

त्या तरुणाला त्याच्या स्वभावाला— वृत्तीला— अनुरूप अशी मुलगी पाहिजे होती !

—आणि अशीही एक मुलगी होती !

* * *

तीही दिसण्यांत फार हुशार होती. चेहेच्यावरून अत्यंत सात्त्विक असावी असें वाटे. आणि ती होतीही तशीच !

तीही एका श्रीमंताचीच मुलगी होती. तिचे शिक्षणही बरेच शाळे होतें. मीं तिला बोलतांना ऐकलें आहे. शब्द थोडे आणि अर्थे फार अशी तिच्या बोलण्याची ढब व्हार होती. त्या तरुणांत आणि त्या मुलींत एक विलक्षण साम्य होतें. तिचेही डोळे असेच शोधक आणि अतृप्त होते.

पण त्या तरुणाची जगाकडे पाहण्याची लकव थोडीशी हुकमी वाटे, तर ती मुलगी आपल्या अतृप्त आणि शोधक नजरेने जगाकडे हसतमुखाने पाहत असे.

त्या मुलीची राहणीही अत्यंत साधी होती.

तिने आपल्या देहाचा गांवांत मिळणाऱ्या सर्वे नखरेल आणि सुंदर वस्तूचा ‘कॅटलॉग’ बनविला नव्हता. याचा अर्थ ती अरसिक दिसत होती असें मला बिलकूल म्हणायचे नाहीं !

तिलाही लग करून संसार करावयाचा होता. तिच्या घरचीं माणसें त्याच शोधांत होतीं. मुलीचा गळा नेहमीं जात्याच चांगला असतो. तिला गाणेही उत्तम येत होतें.

मी पहिल्यांदा वर्णन केलेला तरुण आणि ती मुलगी किती योग्य जोडा होता नव्हे एकमेकांना ? दोघांचा संसार किती सुखाचा झाला असता !

* * *

मी एका तरुणाचें आणि एका तरुणीचें आतांपर्यंत वर्णन केले, आणि त्यांचीच गोष्ट मी आज सांगणार आहें. तेव्हां आपण कल्पना केलीच असेल की मी त्या दोघांचें लग्न झाले म्हणून तरी सांगणार आहें किंवा लग्न झाले नाही असें तरी सांगणार !

मी दुसरी गोष्ट सांगणार आहें.

त्यांचें एकमेकांशी लग्न झाले नाहीं ! तसा योग त्यांच्या आयु-
ध्यांत नव्हता.

कारण ?

कारणच मोठे चमत्कारिक आहे ! आणि असें असून तें अत्यंत साधें आहे !

मी हमखास सांगतों, आपण विचार करून पहा. आपल्या तें कारण लक्षांत येणार नाहीं. मी आतां तें कारण सांगणारच आहें. पण तत्पूर्वी आपणही विचार करून पहा. मी माझे कारण सांगितल्या-
नंतर आपणाला सुचलेली सर्व कारणे खोटीं ठरणार आहेत !

या बाबतीत आपणाला सुचणारीं कारणे मी सांगतों.

आपण पहिल्यांदा म्हणाल, त्यांच्या आईबापांनी नकार दिला असेल. पण तसें झाले नव्हते !

कदाचित् तो आंतरजातीय विवाह असेल ? तेही कारण नव्हते !

त्यांच्या एकमेकांच्या पत्रिका पटल्या नसतील ! या दिवसांत पत्रिकांना विचारतो कोण ?

—समाजांत कोणत्याही कारणामुळे खळवळ उडेल असें
त्यांच्या लग्नांत कांहीही नव्हते. देण्याघेण्यांत ठरवाठरवीत वांधा
आला नाहीं. मुलाला सासन्याच्या पैशावर विलायतेला जायचे
नव्हते— आणि हे कोणतेही प्रकार न होतां त्यांचे लग्न ठरले
नाहीं हेच मोठे आश्वर्य नव्हे काय ?

मुलीच्या मनांत हें लग्न जमावें असें नव्हते असेंही नव्हे आणि
मुलाच्या मनांत हें लग्न जमू नये असेंही नव्हते !

—हीच किंनई साधारण तुम्हांला सुचणारी कारणे ?

कदाचित् आणखीही कांही तुम्हाला सुचली असतील. पण मी
सांगणार असलेले कारण त्यांत नाहीं, हें मी तुम्हाला पुनः बजावून
सांगतो !

* * *

—पण अनुरूप वधूवरे एकत्र आल्याने ‘सुखी संसारच’
निर्माण होतील या कल्पनेवर माझा तितकासा विश्वास नाहीं !

आणि ही कल्पना तरी इतक्या वैशिष्ट्याने लोकांच्या मनांत
कुणी भरविली ?

आम्ही कथालेखकांनी, काढंबरीकारांनी आणि नाटककारांनी !
आम्हा लेखकांच्या मनावर या कल्पनेचा विलक्षण पगडा आहे !
किंवा या कल्पनेचे आम्हांला विलक्षण वेड आहे असेंही म्हणा
पाहिजे तर !

हातीं धरलेल्या वधूवरांचे गुण खुलवून दाखविण्यांत आणि
त्यांच्या विवाहास आढ येणाऱ्यांचे दोष भयंकरपणाने रंगविण्यांत
आम्ही लेखक आपली सर्व प्रसिद्धा खर्च करतो ! आणि स्वतःच्या
कल्पनासुष्टीचा लेखकच पूर्ण नियंता असल्यामुळे पुष्कळ वेळेला

आम्हाला अनुरूप वाटणाऱ्या त्या दोन वधूवरांची लँगे आम्ही लावून देतो.

पण खरे सुखी संसार या अशा लगांपासून इमखास निर्माण होत असतील का ? नुसत्या कल्पनांचा मला भयंकर राग आहे. या बाबतीत मला तुमची साक्ष पाहिजे ! संसारी लोकांनी खरें म्हणजे या बाबतीत बोलायला पाहिजे. आपले अनुभव सांगायला पाहिजेत ! जीं विवाहित असतील आणि ज्यांचीं वैवाहिक आयुष्ये सुखी असतील त्यांना आपले अनुभव जर लोकांना सांगायचे नसतील तर लोकांना सांगण्याकरितां म्हणून नव्हे तर निदान स्वतःच्या पोरावाळांना तरी सावध करण्याकरितां— त्यांनीं स्वतःशींच या बाबतीत विचार करून ठेवावेत ! त्यांच्या संसारांत जें सुख निर्माण झालें असेल तें केवळ एकमेकांच्या अनुरूपतेमुळे खास नव्हे असें त्यांना आढळून येईल.

मला असें म्हणायचे आहे कीं सुख हें मिळत नाही— तें मिळवावें लागतें— ध्यावें लागतें !

आतांपर्यंत विवाहपूर्व अनुरूप वधूवरांचीं स्तुतिस्तोत्रे गातां गातां आणि त्यांच्या रम्य हालचालींचीं नानाविध वर्णने करण्यांत अनेक कथाकादंबरीकारांनी आपआपल्या लेखण्या शिणविल्या आहेत. पण त्याच वधूवरांचे विवाहानंतर काय झालें, त्यांचे संसार खरेंच सुखी झाले का, यांचे चित्र रेखाटण्याचे आम्हांपैकीं कोणीही केलेले नाही !

असें कां ? तें तसें सहज राहून गेले आहे कीं बुद्धिपुरःसर टाळले गेले आहे याचा आम्हीं लेखकांनीं विचार केला नसला तरी लोकांनीं मात्र जरूर करावयाला पाहिजे !

या कल्पनेवर भरारी मारणांया लेखकांना तीच विवाहपूर्वे चिंतें रेखाटण्याकरितां तसेच सोडून देऊन आपण आपल्या प्रत्यक्ष जीवनाकडे पाहिले पाहिजे. म्हणजे आपणाला कळेल— संसारात सुख तडजोडीच्या वृत्तीने निर्माण होते !

मनुष्यस्वभाव ! एकमेकांचे स्वभाव ! पण ते पहिल्यांदा कळतात कुठे आणि सुरुवातीला त्याकडे लक्ष तरी कुणाचे असते ? प्रथम लक्ष असते एकमेकांच्या हालचालीकडे, हिच्या रंगीबेरंगी पातळाकडे— आणि त्याच्या ब्लेझरच्या कोटाकडे ! हिच्या केश-रंजनाकडे आणि त्याच्या टेनिसच्या रॅकेटकडे— एकमेक न्याहाळून पाहत असतात ! निदान अशी वर्णने तरी आपण नेहमी वाचतो. आणि याच्यांत स्वभावाचा फारसा कुठे संबंध येतो काय ?

मला सांगायचे येवढेच कीं सुरुवातीला आपल्याला हवे तें माणूस मिळाले नाहीं म्हणून प्रेमनिराश होण्याचे कारण नाहीं ! तेवढ्याचकरतां आपल्या आयुष्याचा कुणीं बंगाली 'देवदास' करून घेऊ नये !

आणि एकसारखीं एक अशीं दोन आयुष्ये शेजारीं शेजारीं आलीं म्हणून सुख निर्माण होईलच हे मला पटत नाहीं.

दिव्याशेजारीं दिवा लावला तर आरास निर्माण होते— आयुष्य निर्माण होत नाहीं !

वैचित्र्य हा जगाचा धर्म आहे ! वैचित्र्यांत आनंद आहे !! वैचित्र्यांत सौंदर्य आहे !!!

आणि हुकुमाचीं तेरा पाने हातीं आल्यानंतर ढाव खेळण्यांत गंमत नसते. तियें खरें खेळणे संपलेले असते. आपल्या हातांत अपुरीं पाने असलीं तरच ढाव खेळण्याला रंग येतो, हुरूप येतो !

आणि सगळे हुक्कम इतीं आस्थानंतर सेळण्यांत काय मौज आहे ! ती नुसदी आयुष्याची कचल आहे !

* * *

आतां त्या दोन तरुणतर्षीन्या लग्नाचा योग कां आला नाहीं तें सांगतो !

तें कारण असें.

मी वर्णन केल्यासारखा एक मुलगा जन्माला आला असून तो आपल्या गांवांतच नांदतो आहे याची त्या मुलीला किंवा तिच्या घरच्या माणसांना अजीबात बातमी नव्हती ! आणि अशी एक आपल्या मुलाला अनुरूप असलेली मुलगी जन्माला आली असून ती आपल्या गांवांतच आहे याची त्या तरुणाला किंवा त्याच्या घरच्या माणसांना अजिबात बातमी नव्हती !

आणि केवळ यामुळेच त्यांचे लग्न होऊं शकले नाहीं !

— गोष्ट साधी आहे पण किती भयंकर आहे नाही ?

याच्यांत चूक कुणाची होती ! कुणाचा हेवादेवा त्याच्या आड आला !

एकमेकांना अनुरूप अशीं दोन माणसे निर्माण होऊन सुदां त्यांची एकमेकांना माहिती कां होऊं नये ! याला जबाबदार कोण ?

आणि आपल्याला अनुरूप असें कांही आपल्या नजरेच्या कझेतून निसदूं नये येवढ्याचकरितां माणसाची हष्ठि अनूस आणि शोधक असते का ?

पस्याच्या डावांत जशीं हुक्कमाचीं सर्व पाने असतात त्याप्रमाणे बगांतही माणसाला हव्या असलेल्या सर्व जिनसा आहेत ! पण

त्या आपण शोधायच्या असतात, युक्तीनें सर करावयाच्या असतात !
आणि आपल्या या खेळण्यालाच आयुष्य असें नांव आहे !

* * *

त्या दोघांकडे पाहिलें की मला अद्याप वाटतें की यांत चूक कोणाची आहे ? मला या दोन माणसांची माहिती होती म्हणून ती चूक कदाचित् तुम्ही माझ्यावर लादाल !

—पण त्यांतही एक आघात आहे !

तीं दोन माणसें मी पूर्ण निरखिल्यानंतर आणि मला तीं दोर्घे एकमेकांना पूर्ण अनुरूप आहेत असें वाटल्यानंतर मी अत्यंत आत्रुरतेनें ही बातमी मुलीच्या घरी कळविली आणि त्यांच्या पूर्ण संमतीनें जेव्हां मुलाच्या घरी मी ही बातमी सांगायला गेलो—

त्या दिवशीं मला काय कळले ?

त्या सकाळींच दुसऱ्या एका मुलीशी त्या तरुणाचा विवाह ठरला होता. त्यांच्या लगाची तीथही ठरली होती !

घरांतले चालू घड्याळ एखाद्या दिवशी हलगजींपणाने किणी द्यावयाचे विसरून बंद पडले— आणि तें आपल्या लक्षांत आले की बंद पडलेल्या घड्याळाकडे पाहून आपल्या विचारांना एक निराळ्या प्रकारचीच गति मिळते ।

आणि अशा वेळेला मला मात्र वाटते की तें घड्याळ बंद राहून जसा काळ चालू राहिलेलाच असतो त्याप्रमाणे कारण नसतांना सर्व माणसांच्या हालचाली एकदम जिथल्या तिथें राहिल्या — जिवंतपणा मात्र कायम राहून — आणि फक्त काळच चालू राहिला — तर तो स्तब्धतेचा काळ फार अलौकिक वाटेल माणसांना ! स्वर्गसुख का काय म्हणतात ना — त्याच्यापेक्षांही असा काळ कांहीं तरी अलौकिकच आनंद देईल माणसांना !

ही कल्पना जरा विचित्र वाटेल. पण योडासा विचार केला तर असें सुख अत्यंत अल्य प्रमाणांत प्रत्येक मनुष्य अनुभवीत असतो. — सगळ्या जगाच्या हालचाली एकदम थांबत नाहीत कधीं

— पण आपली हालचाल मात्र एखाद्या दिवशीं अशी अचानक थांबते. जग चालू असते— काळ चालू असतो.—आणि त्या बंद पडलेल्या घऱ्याठाप्रमाणे आपण मात्र थांबलेले असतो.

— साधारण मी स्वतःच्या आयुष्याकडे एखाद्या वेळेला जेवहां मार्गे वळून पाहतो तेव्हां माझ्या लक्षांत येते की, जवळ जवळ सहा सहा महिन्यांच्या अंतराने असा विचित्र दिवस माझ्या आयुष्यांत येऊन गेलेला अहे !

— की, ज्या दिवशीं जग चालू असते आणि मी थांबलेला असतो !

— अशा उजाडणाऱ्या दिवसाची मला आधव्या रात्रीसुद्धां बिलकुल कल्यना नसते ! बरोबरच आहे, आपण घऱ्याळ बंद पढावें मरणून मुहाम किल्ली द्यायचे विसरत नाही ! ते आपो-आपच होते !

— माझ्या अशा दिवसाची सुरक्षात अशी होते :

— नेहमीच्या उठण्याच्या वेळेपेक्षां त्या दिवशीं मला जागही जरा उशीरांच येते. रोजचीं वर्तमानपत्रे खिडकीवाटे माझ्या अंथरुणाभोवतीं येऊन पडलेली असतात. मी योड्या उशीराने आळसटलेलाच उठतो. ती येऊन पडलेली वर्तमान पत्रे पाहून मला चीड येते.

काय बाचायचे रोज रोज तेंच तेंच ! चीनचे अमके शाळे; जपानचे तमके शाळे ! एका विचित्र गांवांत तीन तोडांचे शूल जन्मले ! अमक्याने आत्महत्या केली. आणि कोठे तरी तांबऱ्या किंवा पिवळ्या रंगाचा पाऊस पडला !

— मी आळसांतच उठतो, अंथरुण गोळा करतो, ती वर्तमानपत्रे

तिरस्काराने आंधळ्यासारखी उचलतो आणि अंथरुणाखाली दड-पून ठेवतो.

बस्स ! जगाचे काय चालले आहे हें मला समजायला नको आहे आजन्या दिवस !

—आणि मग आपण रहात असलेले घर किती लांबरुंद आहे हें जणू भी पावले टाकून मोजीत आहें अशा आविर्भावांत मी चालायला लागतो. नेहमीची सवय म्हणून हातातोंडावर पाणी घेतो. पण पाण्याचा गारपणा त्या दिवशी मला जाणवत नाही !

—तयार होऊन पहलेला चहा माझ्यापुढे केला जातो. मीही घेतो. पण त्या दिवशी माझ्या तोंडाची चव गेलेली असते. मी चहा पितो आहें का पाणी पितो आहें याचेही मला त्या दिवशी मान रहात नाही ! त्या दिवशी मला कोणी निवळ पाणी जरी कपात दिलें असते तर फक्त रंगावरूनच तें माझ्या लक्षांत आले असते; चवीवरून नव्हे !

—आणि असा दिवस बहुधा सुट्टीन्या दिवशीच उगवतो !

—मी घुम्यासारखा माझ्या बसायच्या खोलीत येऊन बसतो. खोलीमध्ये कांही अत्यंत आवडीने जमा केलेल्या जिनसा — टेबळ, खुर्ची वगैरेकडे पाहून त्या दिवशी मला असें बाटते की काय जिनाकारण अडगाळी भरून ठेवल्या आहेत मी आपस्या खोलीत ! यांतील प्रत्येक गोष्ट जरी नाहीशी शाली तरी माझे यक्किचितही अडायचे नाही ! आणि एकवार लगेच बाटते, त्या जिनसा निंबीच नसून सजीवच आहेत; त्यांच्या फक्त हालचालीची किळी संपली आहे. आणि स्वतः स्तब्ध राहून त्या त्या जिनसा फक्त जगाची झालचाल निरखीत बसस्या आहेत ! स्तब्धतेचा आनंद अनुभवील

बंगू समाधि लाबूनच वसत्या आहेत !

विचारांची ही असली निशा कांही वेळ टिकते.

तोच ऋषींची तपश्चर्या भंग करण्याकरितां जशा स्वर्गातून पुराणांत अप्सरा येत त्याप्रमाणे माझ्याकडे ‘हा’ ‘तो’ यांची रीढ लागते.

कुणी येतो आणि सांगतो—

“आज माझ्या मुलाला-टायफॉईड शाला आहे !”

स्तब्ध असलेल्या माझ्या मनाला त्या वेळी वाटते, “मग यांत तक्कार करण्यासारखे किंवा वाईट वाटण्यासारखे काय आहे ? जगांत अशी काहीतरी हालचाल चालायचीच ! अमृतकुंभ बाहेर काढण्याकरितां जसें देवदानवांनी समुद्रमंथन केले त्याप्रमाणे काहीतरी अलौकिकाचा लाभ होण्याकरितां— जीवनाचा जगण्याचा कोलाहल चालू आहे ! आणि अलौकिकाच्या भेटीकरितां माणसाच्या वृत्ति बेभानच असायला पाहिजेत. आपल्या मुलाला टायफॉईड शाला याबद्दल वाईट वाटण्यापेक्षां— ‘पण प्लेग तर नाही ना शाला !’ असें वाढून माणसांनी हुरूपानें हसायला पाहिजे !”

पण प्रत्यक्ष मी कांहीच बोलत नाही ! मौनवत धरलेला माणूस जसा खुणा करून आपला व्यवहार भागवतो ! —काय जिवाची— जनाची— मनाची— फसवणूक आहे ही ? कुणीं सांगितला होता येवढा मौनाचा अद्वाहास करायला !

सर्वाना कदाचित् माहीत असलेली फौजदाराची गोष्ट आठवते त्या वेळी मला. तो फौजदार पूजेच्या वेळी असाच मौनांत असायचा आणि त्याकडे कुणी त्या वेळी आले की तो आरोपीना सांगायच्यां

शिक्षा देवांच्या द्वारा सांगत सुटायचा !

एकदां त्याला एका आरोपीला ‘उलटा टांगून फटक्याची सज्जा द्या’ असें सांगायचे होतें. त्यानें देवांतला बाळकृष्ण उलटा एका हातांत धरला आणि दुसऱ्या हातानें पळीनें तो बाळकृष्ण त्यानें बढवायला सुरवात केली !

पण हा आचरणपणा करूनही देवदेवतार्चन करतांना आपण बोलत नाहीं हा आपला अभिमान त्याला टिकवतां आलाच !

तसेच माझे होतें त्या दिवशी ! माझ्या मनांतून त्या दिवशी कुणाशीही फारसें बोलायचे नसतें.

पण माणसें आलीं आणि बोलायला लागलीं तर काय करणार मनुष्य ?

त्या दिवशी माझ्याकडे आलेली माणसे शक्य तितक्या कमी शब्दांत मी परतवीत असतों !

एरवीं माझा स्वभाव बोलका असत्यामुळे त्या दिवशी लोकांनाही बरा चमत्कारिकच वाटते.

मग आलेली माणसे मलाच विचारायला लागतात,

“काय, आज तब्येत ठीक नाही वाटतं ?”

“हं !”

“का डोकं दुखतं आहे ?”

“हं ! किंचित् !”

—दुसरा दुसऱ्या वेळीं विचारतो, “कांही कसर वरैरे आली आहे ?”

मी म्हणतो, “हं ! किंचित्.”

जो कोणी कुतूहलानें ‘अमकं होतं आहे का ?’ असें विचारतो

त्याला मी 'तेंच होतं आहे' म्हणून सांगतो !

कारण काय — त्या दिवशी मला काय होत असते हे माझे मळाच माझीत नसते !

आशा तन्हेने त्या दिवशी मी थांबलेला असतो. आणि जग चालू असते.

अशांतच दुपार होते. जेवण होते.

आणि मग कुणी आपणाकडे येऊ नये म्हणून का शोप येत असते म्हणून, कुणास ठाऊक, खिडक्यादारे लावून मी स्वस्थ पडतो ! त्या दिवशी माझी शोपायची सुद्धां इच्छा नसते. पण कांहीं बेळाने मी जागा असत नाहीं हेही खरे !

—आणि नंतर मी जागा होतों दुपारीं चारच्या सुमारास !

—आणि मग एखादा जिज्ञास आंबवावा तशी माझ्या मनाची स्थिति होते ! सकाळीं निर्माण शालेली मानसिक उदासीनता शोपेने आणखी खूप आंबते — नंतर मला अगदीं झिंगल्यासारखे होते.

मग कुठें आढ्याकडे पहात बस, कुठें खिशांतल्या चिन्या-चपथ्या पहात बस, बसलेल्या सतरंजीचे टोकच दुमड — पुनः होते तसें करून ठेव, अशा निरर्थक हालचालीत मी बेळ घालवतो !

—तोंच उन्हें मावळूं लागतात — म्हाताच्या बायका देव-दर्शनाला पुराणाला म्हणून वाहेर पडलेल्या रस्त्यानें दिसूं लागतात.

—घरात ढोकावून पहावें तों दिव्याची तेळवात चाललेली आरते.

—आणि मग मी कांहींतरी कल्पनेने पिसाळतो. त्या कल्पना मला सांगतां येणार नाहींत, लिहितां येणार नाहींत, पण स्थांच्यां-तीक यक कस्पना मात्र स्पष्ट असते व तीच मला जास्त भीति-

दायक वाटते !

लोकांचीही आतां फिरायला बाहेर जायची वेळ शालेली आहे ! मीही नेहमी माणसांत वावरणाराच आहें ! आतां माझ्याकडे ही कांहीं माणसे येतील कदाचित् ! आणि या कल्पनेनेच मी फार पिसाळतो. त्या दिवशी मला माणसे नको असतात— कां ?

—मी लगबगीने घराबाहेर पडतो. हातांत सायकल असतेच ! तीही बरेच दिवसांत पुसळेली नसतेच ! तिच्यावर सांचलेली धूळ पाहून मला आनंद वाटतो. कारण माझ्याही मनावर त्या दिवशी कसली तरी धूळ सांचलेली असते.

—सायकलवर बसून फिरायला त्या दिवशी मला फार मौज वाटते. बरोबर कुणी नाहीं म्हटलें तर सायकल आहे. मला आज कुणाशीं बोलायला नको असते. सायकलही बरोबर असून बोलू शकत नाहीं !

—मी रस्याने संथ चाललेला असतो. आजबाजूला शून्य छृष्टीनै पहात असतो. तोच मी एकदम कुठें तरी वळण घेतो—

—कां ?

—समोरच मला कोणीतरी ओळखीचा चेहरा दिसतो. हा आपल्याला खासच इटकणार— त्या आधींच पळा— या भावनेनै ! अगदी एखादा देणेकरी जसें सावकाराचे तोड चुकवितो तितक्या तत्परतेनै !

—त्या दिवशी मला कुणाशीं बोलावेंसे वाटतच नाहीं !

—खूप उशीरां मी धरी परततो. या विनाकारणच्या धावपळीनै मी धामाघूम शाळेलाच असतो ! घरांत येऊन अंगाचा धाम पुढीत मी घरांत सांगतो, “आज मला भूक नाहीं; मला जेवायचं नाहीं !”

—आणि मी आपल्या खोलींत येऊन पडतो. तिथे दिवा लावलेला नसतो. मीही त्याची काळजी करीत नाही! घरांत मी आलेला कक्कून—घरांत तर कुठूऱ्यांदिसत नाही—महणून माणसें चौकशी करतात. तोंच कशानें तरी माझी चाहूल त्यांना लागते!

—पोरेबाळे त्या दिवशीं माझ्या खोलींत येऊ शकत नाहीत.

“नेहमीचं आहे हे असं!” असें महणून कोणीतरी येऊन खोलींत दिवा लावून जातें. तें कोणीतरीही त्या दिवशीं मला मोह घालूं शकत नाही.

—आणि नंतर खूपशा वेळानें मला गुंगी येते.

—कोणीतरी येऊन दिवा मालवून गेल्याचें माझ्या पुस्ट लक्षांत येतें आणि मग मला शान्त झोप लागते.

* . * . *

—बरेच दिवस मी विचार करीत होतों कीं असा दिवस मध्येच कां उगवतो? मला कांहीं सुचत नव्हतें. असा दिवस पुनःयेण्याची वेळ येत चालली होती. आणि महणून हळी त्याबहलच मी जोरांत विचार करीत होतों. असें माझेच होतें का सर्वोचं होतें याचाही मी आजुबाजूला कानोसा घेऊन पाहिला— तर अगदी इतक्या वैशिष्ट्यानें जरी नव्हे तरी ‘असं कधीं कधीं होतं’ असें ऐकायला मिळाले— आणि हे कळस्यापासून तर जास्त जोरानें असा दिवस कां उगवतो याचा मी विचार करूं लागलों.

—आणि माझें समाधान होण्यापुरतें मला त्याचें उत्तर परवांच सुचले. आपण आपला सहवास— आईचा आईला दिलेला असतो—मित्रांचा मित्रांना दिलेला असतो— मुलांचा मुलांना— बायकोचा बायकोला दिलेला असतो. आणि या सर्व धांदलीत स्फतःचा

सहवास जो स्वतःला हवा असतो त्याची आपल्याला आठवण
राहिलेली नसते.

—त्याची आठवण देण्याकरितां तो उदासीन दिवस उगवलेला
असतो !

—माणसाला जशी ताजेतवानें होण्याकरितां झोपेची आवश्यकता
असते त्याप्रमाणेंच स्वतःचा स्वतःला सहवास होण्याची जदी असते.
झोपेत जसे आपण जगाला विसरतों तशीच अशा दिवशीं जगाबद्दल
आपल्याला बेपर्वाई वाटते— उदासीनता वाटते आणि—

* * *

—दुसऱ्या दिवशीं मी जों जागा होतों तो मला वाटते जगाशाही
पुनर्जन्म झाला आहे— माझाही पुनर्जन्म झाला आहे— आणि
राहिलेला छाव पुनः खेळायला घ्यावा त्याप्रमाणे नूतन उत्साहानें;
नव्या उमेदीनें, मी माझ्या आयुष्यास पुनः सुरवात करतो !

वाद - विवेचन - माला

संपादक पां. वा. गाडगीळ, वाढमयविशारद

खालील चार पुष्पे विक्रीस तयार

पुष्प १ लें सुलभ समाजवाद (पां. वा. गाडगीळ)	०-८-०
पुष्प २ " फॉसिल्सम् "	०-८-०
पुष्प ३ रें साम्राज्यशाही (कॉ. ना. ग. गोरे)	०-८-०
पुष्प ४ थें अराज्यवाद (पां. वा. गाडगीळ)	०-८-०

प्रत्येक पुस्तकाकरितां १० आण्यांची तिकिटे पाठवार्वात.

मालेचे पांचवे पुष्प

कम्युनिशनम्

(लिखक कॉ. के. एन्. फडके)

लौकरच प्रसिद्ध होईल.

प्रकाशक यशवंत गोपाळ जोशी.

६२३(१५) सदाशिव, पुणे २.

